

अथ प्रथमोऽध्यायः ।  
 आब्रह्मस्तम्बपर्यन्तैः सर्वप्राणिभिः सर्वप्रकारस्यापि  
 दुःखस्य स्वरसत एव जिहासितत्वात्तन्निवृत्त्यर्था  
 प्रवृत्तिरस्ति स्वरसत एव ।  
 दुःखस्य च देहोपादानैकहेतुत्वाद्देहस्य च  
 पूर्वोपचितधर्माधर्ममूलत्वादनुच्छित्तिः ।  
 तयोश्चविहितप्रतिषिद्धकर्ममूलत्वादनिवृत्तिः ।  
 कर्मणश्च रागद्वेषास्पदत्वाद्वागद्वेषयोश्च  
 शोभनाशोभनाध्यासनबन्धनत्वादध्यासस्य  
 चाविचारितसिद्धद्वैतवस्तुनिमित्तत्वाद्द्वैतस्य  
 च शुक्तिकारजतादिवत्सर्वस्यापि  
 स्वतस्सिद्धाद्वितीयात्मानवबोधमात्रोपादानत्वादव्यावृत्तिः ।  
 अतः सर्वानर्थहेतुरात्मानवबोध एव । सुखस्य  
 चानागमापायिनोऽपरतन्त्रस्यात्मस्वभावत्वात्तस्यानवबोधः  
 पिधानम् । अतस्तस्यात्यन्तोच्छ्रितावशेषपुरुषार्थपरि-  
 समाप्तिः । अज्ञाननिवृत्तेश्च सम्यग्ज्ञानस्वरूपलाभ-  
 मात्रहेतुत्वात्तदुपादानम् । अशेषानर्थहेत्वात्मानवबोध-  
 विषयस्य चानागमिकप्रत्यक्षादिलौकिकप्रमाणाविषयत्वा-  
 द्वेदान्तागमवाक्यादेव सम्यग्ज्ञानम् ।  
 अतोऽशेषवेदान्तसारसंग्रहप्रकरणमिदमारभ्यते ।  
 तत्राभिलषितार्थप्रचयाय प्रकरणार्थसंसूत्रणाय  
 चायमाद्यः श्लोकः ।  
 खानिलाग्न्यब्धिरव्यन्तं स्रक्फणीवोद्गतं यतः ।  
 ध्वान्तच्छिदे नमस्तस्मै हरये बुद्धिसाक्षिणे ॥ १ ॥  
 स्वसम्प्रदायस्य चोदितप्रमाणपूर्वकत्वज्ञापनाय  
 विशिष्टगुणसम्बन्धसंकीर्तनपूर्विका गुरोर्नमस्कारक्रिया ।  
 अलब्धातिशयं यस्माद्भावृत्तास्तमबादयः ।  
 गरीयसे नमस्तस्मा अविद्याग्रन्थिभेदिने ॥ २ ॥  
 नमस्कारनिमित्तस्वाशयाविष्करणार्थः ।  
 वेदान्तोदरसंगूढं संसारोत्सारि वस्तुगम् ।  
 ज्ञानं व्याकृतमप्यन्यैर्वक्ष्ये गुर्वनुशिक्षया ॥ ३ ॥  
 किंविशयं प्रकरणमिति चेत्तदुपन्यासः ।  
 यत्सिद्धाविदमः सिद्धिर्यदसिद्धौ न किंचन ।  
 प्रत्यग्धर्मैकनिष्ठस्य याथात्म्यं वक्ष्यते स्फुटम् ॥ ४ ॥  
 विवक्षितप्रकरणार्थप्ररोचनायानुक्तदुरुक्ताप्रामाण्यकारण-  
 शङ्काव्युदासेनस्वगुरोः प्रामाण्योपवर्णनम् ।  
 गुरूक्तो वेदराद्धान्तस्तत्र नो वच्यशक्तितः ।

सहस्रकिरणव्याप्ते खद्योतः किं प्रकाशयेत् ॥ ५ ॥  
 गुरुणैव वेदार्थस्य परिसमापितत्वात्प्रकरणोक्तौ  
 ख्यात्याद्यप्रामाण्य-  
 कारणाशङ्केति चेत्तद्ब्रूदासार्थमाह ।  
 न ख्यातिलाभपूजार्थं ग्रन्थोऽस्माभिरुदीर्यते ।  
 स्वबोधपरिशुद्ध्यर्थं ब्रह्मविन्निकषाशमसु ॥ ६ ॥  
 अनर्थानर्थहेतुपुरुषार्थतद्देतुप्रकरणार्थसंग्रहज्ञाप  
 -  
 नायोपन्यासः । ऐकात्म्याप्रतिपत्तिर्या स्वात्मानिभवसंश्रया ।  
 साऽविद्या संसृतेर्बीजं तन्नाशो मुक्तिरात्मनः ॥ ७ ॥  
 पुरुषार्थहेतोरवशिष्टत्वात्तदभिव्याहारः ।  
 वेदावसानवाक्योत्थसम्यग्ज्ञानाशुशुक्षणिः ।  
 दन्दहीत्यात्मनो मोहं न कर्माप्रतिकूलतः ॥ ८ ॥  
 प्रतिज्ञातार्थसंशुद्ध्यर्थं पूर्वपक्षोक्तिः ।  
 तत्र ज्ञानमभ्युपगम्य तावदुपन्यासः ।  
 मुक्तेः क्रियाभिः सिद्धत्वाज्ज्ञानं तत्र करोति किम् ।  
 कथं चेच्छृणु तत्सर्वं प्रणिधाय मनो यथा ॥ ९ ॥  
 अकुर्वतः क्रियाः काम्या निषिद्धास्त्यजतस्तथा ।  
 नित्यनैमित्तिकं कर्म विधिवच्चानुतिष्ठतः ॥ १० ॥  
 किमतो भवति ।  
 काम्यकर्मफलं तस्माद्देवादीमं न ढौकते ।  
 निषिद्धस्य निरस्तत्वान्नारकी नैत्यधोजनिम् ॥ ११ ॥  
 देहारम्भकयोश्च धर्माधर्मयोर्ज्ञानिना सह कर्मिणः  
 समानौ चोद्यपरिहारौ ।  
 वर्तमानमिदं याभ्यां शरीरं सुखदुःखदम् ।  
 आरब्धं पुण्यपापाभ्यां भोगादेव तयोः क्षयः ॥ १२ ॥  
 काम्यप्रतिषिद्धकर्मफलत्वात्संसारस्य  
 तन्निरासेनैवाशेषानर्थनिरासस्य सिद्धत्वात्किं  
 नित्यानुष्ठानेनेति चेत्तन्न । तदकरणादप्यनर्थप्रसक्तेः ।  
 नित्यानुष्ठानतश्चैनं प्रत्यवायो न संस्पृशेत् ।  
 अनादृत्यात्मविज्ञानमतः कर्माणि संश्रयेत् ॥ १३ ॥  
 अभ्युपेत्यैवमुच्यते न तु यथावस्थितात्मवस्तुविषयं  
 ज्ञानमस्ति । तत्प्रतिपादकप्रमाणाभावात् ।  
 यावन्त्यश्चेह विद्यन्ते श्रुतयस्स्मृतिभिस्सह ।  
 विदधत्युरुयत्नेन कर्मातो भूरिसाधनम् ॥ १४ ॥  
 स्यात्प्रमाणसम्भवो भवदपराधादिति चेत्तन्न । यतः ।  
 यत्नतो वीक्षमाणोऽपि विधिं ज्ञानस्य न क्वचित् ।  
 श्रुतौ स्मृतौ वा पश्यामि विश्वासो नान्यतोऽस्ति नः ॥ १५ ॥



प्राप्तव्यपरिहार्येषु ज्ञात्वोपायाञ्छृतेः पृथक् ।  
 कृत्वाथ प्राप्नुयात्प्राप्यं तथानिष्टं जहात्यपि ॥ ३३ ॥  
 अथावशिष्टयोः स्वभावत एव ।  
 परिहृतावाप्तयोर्बोधाद्दानप्राप्ती न कर्मणा ।  
 मोहमात्रान्तरायत्वात्क्रियया ते न सिध्यतः ॥ ३४ ॥  
 कस्मात्पुनरात्मवस्तुयाथात्म्यावबोधमात्रादेवाभिलषित-  
 निरतिशयसुखावाप्तिनिश्शेषदुःखनिवृत्ती भवतो न तु  
 कर्मणेति । उच्यते ।  
 कर्माज्ञानसमुत्थत्वात्त्रालं मोहापनुत्तये ।  
 सम्यग्ज्ञानं विरोध्यस्य तामिन्द्रस्यांशुमानिव ॥ ३५ ॥  
 नन्वात्मज्ञानमप्यविद्योपादानम् । न हि  
 शास्त्रशिष्याचार्याद्यनुपादायात्मज्ञानमात्मानं  
 लभतः इति । नैष दोषः । यत आत्मज्ञानं हि  
 स्वतस्सिद्धपरमार्थात्मवस्तुस्वरूपमात्राशयादेवाविद्यातदुत्  
 पन्न  
 कारकग्रामप्रध्वंसि स्वात्मोपतावेव शास्त्रादपेक्ष्यते  
 नोत्पन्नमविद्यानिवृत्तौ । कर्म पुनः स्वात्मोत्पत्तावुत्पन्नं  
 च । न हि क्रिया कारकनिस्पृहा कल्पकोटिव्यवहितफलदानाय  
 स्वात्मानं बिभर्ति साध्यमानमात्ररूपत्वात्तस्याः । न च  
 क्रियात्मज्ञानवत्स्वात्मप्रतिलम्भकाल एव स्वर्गादिफलेन  
 कर्तारं संबध्नाति । आत्मज्ञानं पुनः पुरुषार्थसिद्धौ  
 नोत्पद्यमानस्वरूपव्यतिरेकेणान्यदूपान्तरं साधनान्तरं  
 वापेक्षते । कुत एतत् । यतः ।  
 बलवद्वि प्रमाणोत्थं सम्यग्ज्ञानं न बाध्यते ।  
 आकाङ्क्षते न चाप्यान्यद्वाहनं प्रति साधनम् ॥ ३६ ॥  
 स्वपक्षस्य हेत्ववष्टम्भेन समर्थितत्वानिराशङ्क-  
 मुपसंहरियते ।  
 तस्माद्दुःखोदधेर्हेतोरज्ञानस्यापनुत्तये ।  
 सम्यग्ज्ञानं सुपर्याप्तं क्रिया चेन्नोक्तहेतुतः ॥ ३७ ॥  
 ननु बलवदपि सम्यग्ज्ञानं सदप्रमाणोत्थेन  
 बाध्यमानमुपलभामहे यत उत्पन्नपरमार्थबोधस्यापि  
 कर्तृत्वभोक्तृत्वरोगोद्वेषाद्यनवबोधोत्थप्रत्यया  
 आविर्भवन्ति । न ह्यबाधिते सम्यग्ज्ञाने तद्विरुद्धानां  
 प्रत्ययानां सम्भवोऽस्ति । नैतदेवम् । कुतः ।  
 बाधितत्वादविद्याया विद्यां सा नैव बाधते ।  
 तद्वासना निमित्तत्वं यान्ति विद्यास्मृतेर्ध्रुवन् ॥ ३८ ॥  
 ” कर्माज्ञानसमुत्थत्वात् ” इत्युक्तो हेतुस्तस्य च  
 समर्थनं पूर्वमेवाभिहितं ” हितं सम्प्रेक्षताम् ”  
 इत्यादिना । तदभ्युच्चयार्थमविद्यान्वयेन च  
 संसारान्वयित्वं प्रदर्शयिष्यामीत्यत आह ।  
 ब्राह्मण्याद्यात्मके देहे लात्वा नात्मेति भावनाम् ।  
 श्रुतेः किङ्करतामेति वाङ्मनःकायकर्मसु ॥ ३९ ॥  
 यस्मात्कर्माज्ञानसमुत्थमेव तस्मात्तद्वावृत्तौ निवर्तत

इत्युच्यते ।  
 दग्धाखिलाधिकारश्चेद्ब्रह्मज्ञानाग्निना मुनिः ।  
 वर्तमानः श्रुतेर्मूर्ध्नि नैव स्याद्वदकिङ्करः ॥ ४० ॥  
 अथेतरो घनतराविद्या पटलसंवीतान्तःकरणोऽङ्गीकृत-  
 कर्तृत्वाद्यशेषकर्माधिकारकारणो  
 विधिप्रतिषेधचोदनासंदंशोपदष्टः  
 कर्मसु प्रवर्तमानः ।  
 शुभैः प्राप्नोति देवत्वं निषिद्धैर्नारकीं गतिम् ।  
 उभाभ्यां पुण्यपापाभ्यां मानुष्यं लभतेऽवशः ॥ ४१ ॥  
 आब्रह्मस्तम्बपर्यन्ते घोरे दुःखोदधौ  
 घटीयन्त्रवदारोहावरोहन्यायेनाधममध्यमोत्तमसुखदुःख-  
 मोहविद्युच्चपलसंपातदायिनीर्विचित्रयोनीश्चण्डोत्पिञ्जल-  
 कश्चसनवेगाभिहताम्भोधिमध्यवर्तिशुष्कालाबुवच्छुभा-  
 शुभव्यामिश्रकर्मवायुसमीरितः ।  
 एवं चङ्क्रम्यमाणोऽयमविद्याकामकर्मभिः ।  
 पाशितो जायते कामी म्रियते चासुखावृतः ॥ ४२ ॥  
 यथोक्तेऽर्थ आदरविधानाय प्रमाणोपन्यासः ।  
 श्रुतिश्चेमं जगादार्थं कामस्य विनिवृत्तये ।  
 तन्मूला संसृतिर्यस्मात्तन्नाशोऽज्ञानहानतः ॥ ४३ ॥  
 का त्वसौ श्रुतिरिति चेत् ।  
 ” यदा सर्वे प्रमुच्यन्त ” ” इति नु ” इति च  
 वाजिनः ।  
 कामबन्धनमेवेदं व्यासोऽप्याह पदेपदे ॥ ४४ ॥  
 एष संसारपन्था व्याख्यातः । अथेदानीं तद्वावृत्तये  
 कर्माण्यारादुपकारकत्वेन यथा मोक्षहेतुतां प्रतिपद्यन्ते  
 तथाभिधीयते ।  
 तस्यैवं दुःखतप्तस्य कथंचित्पुण्यशीलनात् ।  
 नित्येहाक्षालितधियो वैराग्यं जायते हृदि ॥ ४५ ॥  
 कीदृग्वैराग्यमुत्पद्यत इति । उच्यते ।  
 नरकाङ्गीर्यथास्याभूत्तथा काम्यफलादपि ।  
 यथार्थदर्शनात्तस्मान्नित्यं कर्म चिकीर्षति ॥ ४६ ॥  
 एवं नित्यनैमित्तिककर्मानुष्ठानेन ।  
 शुध्यमानं तु तच्चित्तमीश्वरार्पितकर्मभिः ।  
 वैराग्यं ब्रह्मलोकादौ व्यनक्त्यथ सुनिर्मलम् ॥ ४७ ॥  
 यस्माद्भ्रजस्तमोमलोपसंसृष्टमेव चित्तं  
 कामबडिशेनाकृष्य विषयदुरन्तसूनास्थानेष निक्षिप्यते  
 तस्मान्नित्यनैमित्तिककर्मानुष्ठानपरिमार्जनेनापविद्ध-  
 रजस्तमोमलं प्रसन्नमनाकूलं संमार्जितस्फटिकशिलाकल्पं  
 बाह्यविषयहेतुकेन च रागोद्वेषात्मकेनातिग्रहबडिशेना-  
 नाकृष्यमाणं विधूताशेषकल्मषं प्रत्यङ्गात्रप्रवणं  
 चित्तदर्पणमवतिष्ठते । अत इदमभिधीयते ।  
 व्युत्थिताशेषकामेभ्यो यदा धीरवतिष्ठते ।  
 तदैव प्रत्यगात्मानं स्वयमेवाविविक्षति ॥ ४८ ॥

अतःपरमवसिताधिकाराणि कर्माणि प्रत्यक्प्रवणवत्वसूनौ  
कृतसंप्रतिकानि चरितार्थानि सन्ति ।  
प्रत्यक्प्रवणतां बुद्धेः कर्माण्युत्पाद्य शुद्धितः ।  
कृतार्थान्यस्तमायान्ति प्रावृडन्ते घना इव ॥ ४९ ॥  
यतो नित्यकर्मानुष्ठानस्यैष महिमा ।  
तस्मान्मुमुक्षुभिः कार्यमात्मज्ञानाभिलाषिभिः ।  
नित्यं नैमित्तिकं कर्म सदैवात्मविशुद्धये ॥ ५० ॥  
यथोक्तेऽर्थे सर्वज्ञवचनं प्रमाणम् ।  
" आरुरुक्षोर्मुनेर्योगं कर्म कारणमुच्यते ।  
योगारूढस्य तस्यैव शम" एवेति च स्मृतिः ॥ ५१ ॥  
नित्यकर्मानुष्ठानाद्धर्मोत्पत्तिर्धर्मोत्पत्तेः  
पापहानिस्ततश्चित्तशुद्धिस्ततः  
संसारयाथात्म्यावबोधस्ततो वैराग्यं ततो मुमुक्षुत्वं  
ततस्तदुपायपर्येषणं  
ततः सर्वकर्मतत्साधनसंन्यासस्ततो  
योगाभ्यासस्ततश्चित्तस्य प्रत्यक्प्रवणता  
ततस्तत्त्वमस्यादिवाक्यार्थपरिज्ञानं  
ततोऽविद्योच्छेदस्ततश्च स्वात्मन्ये-  
वावस्थानं " ब्रह्मैव सन् ब्रह्माप्येति "  
" विमुक्तश्च विमुच्यते " इति ।  
पारम्पर्येण कर्मैवं स्यादविद्यानिवृत्तये ।  
ज्ञानवन्नाविरोधित्वात्कर्माविद्यां निरस्यति ॥ ५२ ॥  
न च कर्मणः कार्यमण्वपि मुक्तौ संभाव्यते नापि मुक्तौ  
यत्संभवति तत्कर्मापेक्षते । तदुच्यते ।  
उत्पाद्यमाप्यं संस्कार्यं विकार्यं च क्रियाफलम् ।  
नैवं मुक्तिर्यतस्तस्मात्कर्म तस्या न साधनम् ॥ ५३ ॥  
एवं तावत्केवलं कर्म साक्षादविद्यापनुत्तये न  
पर्याप्तमिति प्रपञ्चितम् । मुक्तौ च मुमुक्षुज्ञानत-  
द्विषयस्वाभाव्यानुरोधेन सर्वप्रकारस्यापि कर्मणोऽसंभव  
उक्तो " हितं संप्रेप्सताम् " इत्यादिना ।  
यादृशश्चारादुपकारकत्वेन ज्ञानोत्पत्तौ कर्मणां  
समुच्चयः संभवति तथा प्रतिपादितम् । अविद्योच्छिद्यतौ तु  
लब्धात्मस्वभावस्यात्मज्ञानस्यैवासाधारणं  
साधकतमत्वं  
नान्यस्य प्रधानभूतस्य गुणभूतस्य चेत्येतदधुनोच्यते ।  
तत्र ज्ञानं गुणभूतं तावदहेतुरित्येतदाह ।  
संनिपत्य न च ज्ञानं कर्माज्ञानं निरस्यति ।  
साध्यसाधनभावत्वादेककालानवस्थितेः ॥ ५४ ॥  
समप्रधानयोरप्यसंभव एव ।  
बाध्यबाधकभावाच्च पञ्चास्योरणयोरिव ।  
एकदेशानवस्थानान्न समुच्चयता तयोः ॥ ५५ ॥  
कुतो बाध्यबाधकभावः । यस्मात् ।  
अयथावस्त्वविद्या स्याद्विद्या तस्या विरोधिनी ।

समुच्चयस्तयोरेवं रविशार्वरयोरिव ॥ ५६ ॥  
तस्मादकारकब्रह्मात्मनि परिसमाप्तावबोधस्याशेषकर्म-  
चोदनानामचोद्यस्वाभाव्यात्कुण्ठता । कथं तत् ।  
अभिधीयते ।  
बृहस्पतिसवे यद्वत्क्षत्रियो न प्रवर्तते ।  
ब्राह्मणत्वाद्यहंमानी विप्री वा क्षत्रकर्मणि ॥ ५७ ॥  
यथायं दृष्टान्त एवं दार्ष्टान्तिकोऽपीत्येतदाह ।  
विदेहो वीतसन्देहो नेतिनेत्यवशेषितः ।  
देहाद्यनात्मदृक्तद्वत्क्रियां वीक्षतेऽपि न ॥ ५८ ॥  
तस्यार्थस्याविष्करणार्थमुदाहरणम् ।  
मृत्स्नेभके यथेभत्वं शिशुरध्यस्य वल्गति ।  
अध्यस्यात्मानि देहादीन्मूढस्तद्वित्चेष्टते ॥ ५९ ॥  
न च वयं ज्ञानकर्मणोः सर्वत्रैव प्रत्याचक्ष्महे । यत्र  
प्रयोज्यप्रयोजकभावो ज्ञानकर्मणोस्तत्र नास्मत्पित्रापि शक्यते  
निवारयितुम् । तत्र विभागप्रदर्शनायोदाहरणं प्रदर्शयते ।  
स्थाणुं चोरधियालाय भीतो यद्वत्पलायते ।  
बुद्ध्यादिभिस्तथात्मानं भ्रान्तोऽध्यारीप्य चेष्टते ॥ ६० ॥  
एवं यत्रयत्र ज्ञानकर्मणोः प्रयोज्यप्रयोजकभावस्तत्र  
सर्वत्रायं न्यायः । यत्र तु न समकालं नापि  
क्रमेणोपपद्यते  
समुच्चयः सविषय उच्यते ।  
स्थाणोः सतत्त्वविज्ञानं यथा नाङ्गं पलायते ।  
आत्मनस्तत्त्वविज्ञानं तद्वन्नाङ्गं क्रियाविधौ ॥ ६१ ॥  
यस्मान्गुणस्यैतत्स्वाभाव्यम् ।  
यद्वि यस्यानुरोधेन स्वभावमनुवर्तते ।  
तत्तस्य गुणभूतं स्यान्न प्रधानान्गुणो यतः ॥ ६२ ॥  
यस्मात् ।  
कर्मप्रकरणाकाङ्क्षिज्ञानं कर्मगुणो भवेत् ।  
यद्वि प्रकरणे यस्य तत्तदङ्गं प्रचक्षते ॥ ६३ ॥  
स्वरूपलाभमात्रेण यत्त्वविद्यां निहन्ति नः ।  
न तदङ्गं प्रधानं वा ज्ञानं स्यात्कर्मणः क्वचित् ॥ ६४ ॥  
समुच्चयपक्षवादिनाप्यवश्यमेतदभ्युपगन्तव्यम् ।  
यस्मात् ।  
अज्ञानमनिराकुर्वज्ज्ञानमेव न सिध्यति ।  
विपन्नकारकग्रामं ज्ञानं कर्म न ढौकते ॥ ६५ ॥  
इदं चापरं कारणं ज्ञानकर्मणोः समुच्चयनिर्बन्धि ।  
हेतुस्वरूपकार्याणि प्रकाशतमसोरिव ।  
विरोधीनि ततो नास्ति साङ्गत्यं ज्ञानकर्मणोः ॥ ६६ ॥  
एवमुपसंहृते केचित्त्वसम्प्रदायबलावष्टम्भादाहुयदे-  
तद्वेदान्तवाक्यादहं ब्रह्मेति विज्ञानं समुत्पद्यते तन्नैव  
स्वोत्पत्तिमात्रेणाज्ञानं निरस्यति । किं तर्हि । अहन्यहनि  
द्राधीयसा कालेनोपासीनस्य सतो भावनोपचयान्निशेषम्  
अज्ञानमपगच्छति " देवो भूत्वा देवानप्येति " इति

श्रुतेः । अपरे तु ब्रुवते वेदान्तवाक्यजनितमहं ब्रह्मेति विज्ञानं संसर्गात्मकत्वादात्मवस्तुयाथात्म्यावगाहो न भवति । किं तर्हि ।  
 एतदेव गङ्गास्रोतोवत्सततमभ्यस्यतोऽन्यदेवावाक्यार्थात्मकं विज्ञानान्तरमुत्पद्यते । अस्य पक्षद्वयस्य निवृत्तय इदमभिधीयते ।  
 सकृत्प्रवृत्त्या मृद्नाति क्रियाकारकरूपभृत् ।  
 अज्ञानमागमज्ञानं साङ्गत्यं नास्त्यतोऽनयोः ॥ ६७ ॥  
 एवं तावदनानात्वे ब्रह्मणि ज्ञानकर्मणोः समुच्चयो निराकृतः । अथाधुना पक्षान्तराभ्युपगमेनापि प्रत्यवस्थाने पूर्ववदनाश्वासो यथा तथाभिधीयते । अनुत्सारितनानात्वं ब्रह्म यस्यापि वादिनः । तन्मतेनापि दुस्साध्यो ज्ञानकर्मसमुच्चयः ॥ ६८ ॥ तस्य विभागोक्तिर्दूषणविभागप्रज्ञप्तये । ब्रह्मात्मा वा भवेत्तस्य यदि वानात्मरूपकम् । आत्मानापतिर्भवेन्मोहादितरस्याप्यनात्मनः ॥ ६९ ॥ तत्र यदि तावद्वास्तवेनैव वृत्तेन ब्रह्म प्राप्तमात्मस्वाभाव्यात्केवलमासुरमोहापिधानमात्रमेवानापतिनिमित्तं तस्मिन्पक्षे । मोहापिधानभङ्गाय नैव कर्माणि कारणम् । ज्ञानेनैव फलावाप्तेस्तत्र कर्म निरर्थकम् ॥ ७० ॥ अनात्मरूपके तु ब्रह्मणि न कर्म साधनभावं प्रतिपद्यते नापि ज्ञानं कर्मसमुच्चितमसमुच्चितं वा यस्मादन्यस्य स्वत एव साधकस्य ब्रह्मणोऽप्यन्यत्वं स्वत एव सिद्धम् । तत्रैवम् । अन्यस्यान्यात्मताप्राप्तौ न क्वचिद्धेतुसंभवः । तस्मिन् सत्यपि नो नष्टः परात्मानं प्रपद्यते ॥ ७१ ॥ अपरस्मिंस्तु पक्षे विधिः । परमात्मानुकूलेन ज्ञानाभ्यासेन दुःखिनः । द्वैतिनोऽपि प्रमुच्येरन्न परात्मविरोधिना ॥ ७२ ॥ इतरस्मिंस्तु पक्षे विधेरेवानवकाशत्वम् । कथम् । समस्तव्यस्तभूतस्य ब्रह्मण्येवावतिष्ठतः । ब्रूत कर्मणि को हेतुः सर्वानन्यत्वदर्शिनः ॥ ७३ ॥ सर्वकर्मनिमित्तसंभवासंभवाभ्यां सर्वकर्मसङ्करश्च प्राप्नोति । यस्मात् । सर्वजात्यादिमत्त्वेऽस्य नितरां हेतसंभवः । विशेषं ह्यनुपादाय कर्म नैव प्रवर्तते ॥ ७४ ॥ स्याद्विधिरध्यात्मभिमानादिति चेन्नैवम् । यस्मात् । न चाध्यात्माभिमानोऽपि विदुषोऽस्त्यासुरत्वतः । विदुषोऽप्यासुरश्चेत्स्यान्निष्फलं ब्रह्मदर्शनम् ॥ ७५ ॥ अज्ञानकार्यत्वान्न समकालं नापि क्रमेण ज्ञानकर्मणोर्वस्त्ववस्तु-  
 तन्त्रत्वात्सङ्गतिरस्तीत्येवं निराकृतोऽपि काशं कुशं

वावलम्ब्याह ॥  
 अथाध्यात्मं पुनर्यायादाश्रितो मूढतां भवेत् ।  
 स करोत्येव कर्माणि को ह्यज्ञं विनिवारयेत् ॥ ७६ ॥  
 सिद्धत्वाच्च न साध्यम् । यतः ।  
 सामान्येतररूपाभ्यां कर्मात्मैवास्य योगिनः ।  
 निश्वासोच्छ्वासवत्तस्मान्न नियोगमपेक्षते ॥ ७७ ॥  
 अस्तु तर्हि भिन्नाभिन्नात्मकं ब्रह्म । तथा च सति ज्ञानकर्मणो संभवतो भेदाभेदविषयत्वात्तयोः । तत्र तावदयं पक्ष एव न संभवति । किं कारणम् । न हि भिन्नोऽयमित्यभेदबुद्धिमनिराकृत्य भेदबुद्धिः पदार्थमालिङ्गते । एवं ह्यनभ्युपगमे भिन्नाभिन्न-  
 पदार्थयोरलौकिकत्वं प्रसज्येत । अथ निष्प्रमाणकम-  
 प्याश्रीयते तदप्युभयपक्षाभ्युपगमादभेदपक्षे दुःखि ब्रह्म स्यादत आह ।  
 भिन्नाभिन्नं विशेषैश्चेद्दुःखि स्याद्ब्रह्म ते ध्रुवम् ।  
 अशेषदुःखिता च स्यादहो प्रजात्मवादिनाम् ॥ ७८ ॥  
 तस्मात्सम्यगेवाभिहितं न ज्ञानकर्मणोः समुच्चय इत्युपसंह्रियते ।  
 तमोऽङ्गत्वं यथा भानोरगनेशशीताङ्गता यथा ।  
 वारिणश्चोष्णता यद्वज्ज्ञानस्यैवं क्रियाङ्गता ॥ ७९ ॥  
 यथोक्तोपपत्तिबलेनैव पूर्वपक्षस्योत्सारितत्वाद्द्वक्तव्यं नावशेषितमित्यतः प्रतिपत्तिकर्मवत्पूर्वपक्षपरिहाराय यत्किञ्चिद्द्वक्तव्यमित्यत इदमभिधीयते ।  
 ” मुक्तेः क्रियाभिः सिद्धत्वात् ” इत्याद्यनुचितं बहु ।  
 यदभाणि तदन्याय्यं यथा तदधुनोच्यते ॥ ८० ॥  
 योऽयं काम्यानां प्रतिषिद्धानां च त्यागः प्रतिज्ञायते सा प्रतिज्ञा तावन्न शक्यतेऽनुष्ठातुम् । किं कारणम् । कर्मणो हि निवृत्तात्मनो द्वाभ्यां प्रकाराभ्यां निवृत्तिः संभवत्यारब्धफलस्योपभोगेनानारब्धफलस्याशुभस्य प्रायश्चित्तरिति । तृतीयोऽपि त्यागप्रकारोऽकर्त्रा-  
 त्मावबोधात् स त्वात्मज्ञानानभ्युपगमाद्भवता नाभ्युपगम्यते । तत्र यान्यनुपभुक्तफलान्यनारब्धफलानि तानीश्वरेणापि केनचिदपि न शक्यन्ते परित्यक्तुम् । अथारब्धफलानि त्यज्यन्ते तान्यपि न शक्यन्ते त्यक्तुम् । किं कारणम् । अनिवृत्तेः । अनिवृत्तं हि चिकीर्षितं कर्म शक्यते त्यक्तुं प्रवृत्तिनिवृत्ती प्रति कर्तुः स्वातन्त्र्यात् । निवृत्ते तु कर्मणि तदसंभवाद्दुरनुष्ठेयः प्रतिज्ञानार्थः । अशक्यप्रतिज्ञानाच्च । न च शक्यते प्रतिज्ञातुं यावज्जीवं काम्यानि प्रतिषिद्धानि च कर्माणि न करिष्यामीति सुनिपुणानामपि सूक्ष्मापराधदर्शनात् । प्रमाणाभावाच्च । न च प्रमाणमस्ति मोक्षकामो नित्यनैमित्तिके कर्मणी कुर्यात्काम्यप्रतिषिद्धे च वर्जयेदारब्धफले चोपभोगेन

क्षपयेदिति । आनन्त्याच्च । न चोपचितानां  
कर्मणामियत्तास्ति संसारस्यानादित्वात् । न च काम्यैः  
प्रतिषिद्धैर्वा तेषां निवृत्तिरस्ति शुद्धयशुद्धिसाम्ये  
सत्यविरोधादित्याह ।  
न कृत्स्नकाम्यसंत्यागोऽनन्तत्वात्कर्तुमिष्यते ।  
निषिद्धकर्मणश्चेत् व्यतीतानन्तजन्मसु ॥ ८१ ॥  
स्यान्मतं व्यतीतानन्तजन्मोपात्तानां कर्मणाम् ।  
क्षयो नित्येन तेषां चेत्प्रायश्चित्तैर्यथैनसः ।  
निष्फलत्वान्न नित्येन काम्यादेर्विनवारणाम् ॥ ८२ ॥  
प्रमाणाभावाच्च । कथम् ।  
पापापनुत्तये वाक्यात्प्रायश्चित्तं यथा तथा ।  
गम्यते काम्यहानार्थं नित्यं कर्म न वाक्यतः ॥ ८३ ॥  
अथापि स्यात्काम्यैरेव काम्यानां पूर्वजन्मोपचितानां क्षयो  
भविष्यतीति । तन्न । यतः ।  
पाप्मनां पाप्मभिर्नास्ति यथैवेह निराक्रिया ।  
काम्यैरपि तथैवास्तु काम्यानामविरोधतः ॥ ८४ ॥  
एवं तावत् ” मुक्तेः क्रियाभिः सिद्धत्वात् ” इति  
निराकृतम् ॥  
अथात्मज्ञानस्य सद्भावे प्रमाणासंभव  
उक्तस्तत्परिहारायाह ।  
श्रुतयस्मृतिभिस्सामानन्त्यात्कामिनामिह ।  
विदधत्युरुयत्नेन कर्मातो बहुकामदम् ॥ ८५ ॥  
न च बाहुल्यं प्रामाण्ये कारणभावं प्रतिपद्यते । अत आह ।  
प्रामाण्याय न बाहुल्यं न ह्येकत्र प्रमाणताम् ।  
वस्तुन्यटन्ति मानानि त्वेकत्रैकस्य मानता ॥ ८६ ॥  
यत्तुक्तं ” यत्नतो वीक्षमाणोऽपि ” इति – तत्रापि  
भवत एवापराधः । कस्मात् । यतः ।  
” परीक्ष्य लोकान् ” इत्याद्या आत्मज्ञानविधायिनीः ।  
नैष्कर्म्यप्रवणास्साध्वीः श्रुतीः किं न शृणोषि ताः ॥  
८७ ॥  
ननु ” आत्मेत्येवोपासीत ” ” आत्मा वा अरे  
द्रष्टव्यः ” इत्यपूर्वविधिश्रुतेः  
पुरुषस्यात्मदर्शनक्रियायां नियोगोऽवसीयत इति । नैवम् ।  
अपुरुषतन्त्रत्वाद्द्वस्तुयाथात्म्यज्ञानस्य  
सकलानर्थबीजात्मानवबोधोत्सारिणो मुक्तिहेतोरिति ।  
विध्यभ्युपगमेऽपि नापूर्वविधिरयम् । अत आह ।  
नियमः परिसंख्या वा विध्यर्थोऽपि भवेद्यतः ।  
अनात्मादर्शनेनैव परात्मानमुपास्महे ॥ ८८ ॥  
यच्चोक्तं ” विश्वासो नान्यतोऽस्ति नः ” इति – तदपि  
निद्रातुरचेतसा त्वया स्वप्नायमानेन प्रलपितम् । किं  
कारणम् । न हि वयं प्रमाणबलेनैकात्म्यं प्रतिपद्यामह  
एकात्म्यस्य स्वत एवानुभवमात्रात्मकत्वात् । अत एव  
सर्वप्रमाणावतारासंभवं वक्ष्यति ।

प्रमाणव्यवस्थायाश्चनुभवमात्राश्रयत्वात् ।  
अत आह ।  
वाक्यैकगम्यं यद्वस्तु नान्यस्मात्तत्र विश्वसेत् ।  
नाऽप्रमेये स्वतस्सिद्धेऽविश्वासः कथमात्मनि ॥ ८९ ॥  
यदप्युक्तं ” अन्तरेण विधिम् ” इति –  
तदप्यबुद्धिपूर्वकमिव नः प्रतिभाति ।  
यस्मात्कालान्तरफलदायिषु कर्मस्वेतदघटते ।  
आत्मलाभकाल एव फलदायिनि त्वात्मज्ञाने  
नैतत्समञ्जसमित्याह ।  
ज्ञानात्फले ह्यवाप्तेऽस्मिन्प्रत्यक्षे भवघातिनि ।  
उपकाराय तन्नेति न न्याय्यं भाति नो वचः ॥ ९० ॥  
यदपि जैमिनीयं वचनमुद्घाटयसि – तदपि  
तद्विषयपरिज्ञानादेवोद्भाव्यते । किं कारणम् । यतो न  
जैमिनेरयमभिप्राय आम्नायः । सर्व एव क्रियार्थ इति ।  
यदि ह्ययमभिप्रायोऽभविष्यत् ” अथातो ब्रह्मजिज्ञासा ।  
जन्माद्यस्य यतः ”  
इत्येवमादिब्रह्मवस्तुस्वरूपमात्रयाथात्म्यप्रकाशनपरं  
गम्भीरन्यायसंदृढं सर्ववेदान्तार्थमीमांसनं  
श्रीमच्छारीरकं नासूत्रयिष्यत् । असूत्रयच्च ।  
तस्माज्जैमिनेरेवायमभिप्रायो यथैव विधिवाक्यानां  
स्वार्थमात्रे प्रामाण्यमेवमैकात्म्यवाक्यानामप्यनधिगत-  
वस्तुपरिच्छेदसाम्यादिति । अत इदमभिधीयते ।  
अधिचोदनं य आम्नायस्तस्यैव स्यात्क्रियार्थता ।  
तत्त्वमस्यादिवाक्यानां ब्रूत कर्मार्थता कथम् ॥ ९१ ॥  
अपि च । ऐकात्म्यपक्ष इवादृष्टार्थकर्मसु भवत्पक्षेऽपि  
प्रवृत्तिर्दुर्लक्ष्या । यतः ।  
स्वर्गं यियासुर्जुहुयादग्निहोत्रं यथाविधि ।  
देहाद्ब्रुत्थापितस्यैवं कर्तृत्वं जैमिनेः कथम् ॥ ९२ ॥  
न च प्रत्याख्याताशेषशरीरादिकर्मसाधनस्वभाव-  
स्यात्ममात्रस्य कर्मस्वधिकारः । यस्मात् ।  
सर्वप्रमाणासंभाव्यो ह्यहंवृत्त्यैकसाधनः ।  
युष्मदर्थमनादित्सुर्जैमिनिः प्रेर्यते कथम् ॥ ९३ ॥  
प्रवृत्तिकारणाभावाच्च । यस्मात् ।  
सुखदुःखादिभिर्योग आत्मनो नाहमेक्ष्यते ।  
पराक्त्वात्प्रत्यगात्मत्वाज्जैमिनिः प्रेर्यते कथम् ॥ ९४ ॥  
किंच ।  
न तावद्योग एवास्ति शरीरेणात्मनः सदा ।  
विषयैर्दूरतो नास्ति स्वर्गादौ स्यात्कथं सुखम् ॥ ९५ ॥  
यस्मादन्यथा नोपपद्यते ।  
नराभिमानिनं तस्मात्कारकाद्यात्मदर्शिनम् ।  
मन्त्र आहोररीकृत्य ” कुर्वन् ” इति न निर्व्वयम् ॥ ९६ ॥  
यच्चोक्तं ” विरह्य्य ” इति तदपि न सम्यगेव । तथापि  
तु न या काचित्क्रिया यत्र क्व चाध्याहरणीया किं तु या

यत्राभिप्रेतसंबन्धं घटयितुं शक्नोत्याकाङ्क्षां च  
 वाक्यस्य पूरयति सैवाध्याहरणीया । एवंविशिष्टा च  
 क्रियास्माभिरभ्युपगतैव । सा तूपादित्सितवाक्यार्था-  
 विरोधिन्येव नाभूतार्थप्रादुर्भावफलेति ।  
 षड्भावविकाररहितात्मवस्तुनो निर्धूताशेष-  
 द्वैतानर्थस्यापराधीनप्रकाशस्य  
 विजिज्ञापयिषितत्वादस्यस्मीत्यादिक्रियापदं  
 स्वमहिमसिद्धार्थप्रतिपादनसमर्थमभ्युपगन्तव्यं न  
 विपरीतार्थप्रतिपादनपरमिति ।  
 धावेदिति न दानार्थे पदं यद्वत्प्रयुज्यते ।  
 एधीत्यादि तथा नेच्छेत्स्वतः सिद्धार्थवाचिनि ॥ १७ ॥  
 न च यथोक्तवस्तुवृत्तप्रतिपादनव्यतिरेकेण  
 तत्त्वमस्यादिवाक्यं वाक्यार्थान्तरं वक्तीति  
 शक्यमध्यवसातुमित्याह ।  
 तत्त्वमस्यादिवाक्यानां स्वतस्सिद्धार्थबोधनात् ।  
 अर्थान्तरं न संद्रष्टुं शक्यते त्रिदशैरपि ॥ १८ ॥  
 यस्मादेवम् ।  
 अतः सर्वाश्रमाणां तु वाङ्मनःकायकर्मभिः ।  
 स्वनुष्ठितैर्न मुक्तिः स्याज्ज्ञानादेव हि सा यतः ॥ १९ ॥  
 तस्माच्च कारणादेतदप्युपपन्नम् ।  
 स्वमनोरथसंकल्पप्रज्ञाध्मातधियामतः ।  
 श्रोत्रियेष्वेव वाचस्ताः शोभन्ते नात्मवेदिषु ॥ १०० ॥  
 इति प्रथमोऽध्यायः ॥ १ ॥  
 अथ द्वितीयोऽध्यायः ।  
 प्रत्यक्षादीनामनेवविषयत्वात्तेषां स्वारम्भक-  
 विषयोपनिपातित्वादात्मनश्च शेषप्रमेयवैलक्षण्या-  
 त्सर्वानर्थकहेत्वज्ञानापनोदिज्ञानदिवाकरोदयहेतुत्वं  
 वस्तुमात्रयाथात्म्यप्रकाशनपटीयसस्तत्त्वमस्यादेवंचस  
 एवेति बह्वीभिरुपपत्तिभिः प्रदर्शितम् ।  
 अतस्तदर्थारतिपत्तौ यत्कारणं तदपनयनाय  
 द्वितीयोऽध्याय आरभ्यते ।  
 श्रावितो वेत्ति वाक्यार्थं नचेत्तत्त्वमसीत्यतः ।  
 त्वंपदार्थानभिज्ञत्वादतस्तत्प्रक्रियोच्यते ॥ १ ॥  
 योऽयमहंब्रह्मेति वाक्यार्थस्तत्प्रतिपत्तिर्वाक्यादेवेति  
 प्रत्यक्षादीनामनेवविषयत्वादित्यवादिषं तस्य  
 विशुद्ध्यर्थमनैकान्त्रिकत्वं पूर्वपक्षत्वेनोपस्थाप्यते ।  
 कृत्स्नानात्मनिवृत्तौ च कश्चिदाप्नोति निर्वृतिम् ।  
 श्रुतवाक्यस्मृतेश्चान्यः स्मार्यते च वचोऽपरः ॥ २ ॥  
 एतत्प्रसङ्गेन श्रोत्रन्तरोपन्यासमुभयत्रापि संभावनायाह ।  
 वाक्यश्रवणमात्राच्च पिशाचकवदानुयात् ।  
 त्रिषु यादृच्छिकी सिद्धिः स्मार्यमाणे तु निश्चिता ॥ ३ ॥  
 नायमनैकान्तिको हेतुः । यतः ।  
 सर्वोऽयं महिमा ज्ञेयो वाक्यस्यैव यथोदितः ।

वाक्यार्थं न हृते वाक्यात्कश्चिज्जानाति तत्त्वतः ॥ ४ ॥  
 वाक्यं च प्रतिपादनाय प्रवृत्तं सत्प्रतिपादयत्येव  
 सर्वप्रमाणानामप्येवंवृत्तत्वात् ।  
 नाहंग्राह्ये न तद्धीने न प्रत्यङ्गापि दुःखिनि ।  
 विरोधः सदसीत्यस्माद्वाक्याभिज्ञस्य जायते ॥ ५ ॥  
 नाविरक्तस्य संसारान्निविवृत्सा ततो भवेत् ।  
 न चानिवृत्ततृष्णस्य पुरुषस्य मुमुक्षुता ॥ ६ ॥  
 न चामुमुक्षोरस्तीह गुरुपादोपसर्पणम् ।  
 न विना गुरुसंबन्धं वाक्यस्य श्रवणं भवेत् ॥ ७ ॥  
 तथा पदपदाथौ च न स्तो वाक्यमृते क्वचित् ।  
 अन्वयव्यतिरेकौ च तावृते स्तां कैमाश्रयौ ॥ ८ ॥  
 अन्वयव्यतिरेकाभ्यां विना वाक्यार्थबोधनम् ।  
 न स्यात्तेन विनाज्ञानप्रहाणं नोपपद्यते ॥ ९ ॥  
 विनाज्ञानप्रहाणेन पुरुषार्थः सुदुर्लभः ।  
 तस्माद्यथोक्तसिद्धयर्थं परो ग्रन्थोऽवतार्यते ॥ १० ॥  
 वर्चस्कं त्वन्नकार्यत्वाद्यथा नात्मेति गम्यते ।  
 तद्भागः सेन्द्रियो देहस्तद्वत्किमिति नेक्ष्यते ॥ ११ ॥  
 आद्यन्तयोरनात्मत्वे प्रसिद्धे मध्येऽपि कः प्रतिबन्धः ।  
 प्रागनात्मैव जगधं सदात्मतामेत्यविद्यया ।  
 स्रगालेपनवद्देहं तस्मात्प्रश्येद्विविक्तधीः ॥ १२ ॥  
 अथैवमपि मद्बचनं नाद्रियसे स्वयमेवैतस्माच्छरीराद्-  
 अशुचिराशेर्निराशो भविष्यसि ।  
 मन्यसे तावदस्मीति यावदस्मान्न नीयसे ।  
 श्वभिः क्रोडीकृते देहे नैवं त्वमभिमंस्यसे ॥ १३ ॥  
 शिर आक्रम्य पादेन भर्त्सयत्यपरान् शुनः ।  
 दृष्ट्वा साधारणं देहं कस्मात्सक्तोऽसि तत्र भोः ॥ १४ ॥  
 श्रुतिपरिप्रापितोऽयमर्थोऽनात्मा बुद्ध्यादिदेहान्त इतीदमाह ।  
 बुसव्रीहिपलालाशैर्बीजमेकं त्रिधा यथा ।  
 बुद्धिमांसपुरीषांशैरन्नं तद्वदवस्थितम् ॥ १५ ॥  
 यथोक्तार्थप्रतिपत्तौ सत्यां न रागद्वेषाभ्यां विक्रियते  
 विपश्चिदित्यस्यार्थस्य प्रतिपत्तये दृष्टान्तः ।  
 वर्चस्के संपरित्यक्ते दोषतश्चावधारिते ।  
 यदि दोषं वदेत्तस्मै किं तत्रोच्चरितुर्भवेत् ॥ १६ ॥  
 तद्वत्सूक्ष्मे तथा स्थूले देहे त्यक्ते विवेकतः ।  
 यदि दोषं वदेत्ताभ्यां किं तत्र विदुषो भवेत् ॥ १७ ॥  
 एतावदेव ह्यहं ब्रह्मास्मीति वाक्यार्थाप्रतिपत्तौ कारणं  
 यदुत बुद्ध्यादौ देहान्ते ह्यहंमेति निस्सन्धिबन्धनो ग्रहः ।  
 तद्व्यतिरेके हि न कुतश्चिद्विभज्यत एकल एव प्रत्यगात्म-  
 न्यवतिष्ठत इत्याह ।  
 रिपौ बन्धौ स्वदेहे च समैकात्म्यं प्रपश्यतः ।  
 विवेकिनः कुतः कोपः स्वदेहावयवेष्विव ॥ १८ ॥  
 इतश्चानात्मा देहादिः ।  
 घटादिवच्च दृश्यत्वात्तैरेव कारणैर्दृशेः ।

स्वप्ने चानन्वयाज्जयो देहोऽनात्मेति सूरिभिः ॥ १९ ॥  
 देहादिकार्यकरणसंघातव्यतिरेकाव्यतिरेकदर्शिनः  
 प्रत्यक्षत एव विरुद्धं कार्यमुपलभ्यते ।  
 चतुर्भिरुद्यते यत्तत्सर्वशक्त्या शरीरकम् ।  
 तूलायते तदेवाहंधियाग्रातमचेतसाम् ॥ २० ॥  
 प्रसिद्धत्वाप्रकरणार्थोपसंहारायाह ।  
 स्थूलं युक्त्या निरस्यैवं नभसो नीलतामिव ।  
 देहं सूक्ष्मं निराकुर्यादतो युक्तिभिरात्मनः ॥ २१ ॥  
 कथं देहं सूक्ष्मं निराकुर्यादिति । उच्यते ।  
 अहंममत्वयत्नेच्छा नात्मधर्माः कृशत्ववत् ।  
 कर्मत्वेनोपलभ्यत्वादपायित्वाच्च वस्त्रवत् ॥ २२ ॥  
 वैधर्म्यं दृष्टान्तः ।  
 नोष्णिमानं दहत्यग्निः स्वरूपत्वाद्यथा ज्वलन् ।  
 तथैवात्मात्मनो विद्यादहं नैवाविशेषतः ॥ २३ ॥  
 एकस्यात्मनः कर्मकर्तृभावः सर्वथा नोपपद्यत इति श्रुत्वा  
 मीमांसकः प्रत्यवतिष्ठते । अहंप्रत्ययग्राह्यत्वाद्ग्राहक  
 आत्मेति तन्नित्यर्थमाह ।  
 यत्कर्मको हि यो भावो नासौ तत्कर्तृको यतः ।  
 घटप्रत्ययवत्तस्मान्नाहं स्याद्द्रष्टृकर्मकः ॥ २४ ॥  
 अत्राह प्रत्यक्षेणात्मनः कर्मकर्तृत्वाभ्युपगमे  
 तत्पादोपजीविनानुमानेन प्रत्यक्षोत्सारणमयुक्तमिति  
 चोद्यं तन्निराकरणाय प्रत्यक्षोपन्यासः ।  
 यत्र यो दृश्यते द्रष्टा तस्यैवासौ गुणो न तु ।  
 द्रष्टृस्थं दृश्यतां यस्मान्नैवेयाद्द्रष्टृबोधवत्  
 ॥ २५ ॥  
 प्रत्यक्षेणैव भवदभिमतस्य प्रत्यक्षस्याभासीकृतत्वात्-  
 सुस्थमेवानुमानम् । अतस्तदेव प्रक्रियते तत्र च  
 विकल्पदूषणाभिधानम् ।  
 नात्मना न तदंशेन गुणः स्वस्थोऽवगम्यते ।  
 अभिन्नत्वात्समत्वाच्च निरंशत्वादकर्मतः ॥ २६ ॥  
 न युगपन्नपि क्रमेणोभयथा चैकस्य धर्मिणो  
 ग्राह्यग्राहकत्वमुपपद्यत इति प्रतिपादनायाह ।  
 द्रष्टृत्वेनोपयुक्तत्वात्तदैव स्यान्न दृश्यता ।  
 कालान्तरे चेदृश्यत्वं न ह्यद्रष्टृकमिष्यते ॥ २७ ॥  
 सन्तु काममनात्मधर्मा ममत्वादयो  
 यथोक्तन्यायबलादनात्मतयैव  
 च तेषु व्यवहारादहंरूपस्य तु प्रत्यगात्मसंबन्धितयैव  
 प्रसिद्धेरहंब्रह्मास्मीति श्रुतेश्चानात्मधर्मत्वमयुक्तमिति  
 चेत्तन्न ।  
 अहंधर्मस्त्वभिन्नश्चेदहंब्रह्मेति वाक्यतः ।  
 गौरोऽहमित्यनैकान्तो वाक्यं तद्व्यपनेतु तत् ॥ २८ ॥  
 कथं वाक्यं तद्व्यपनेतु तदिति । उच्यते ।  
 योऽयं स्थाणुः पुमानेष पुंधिया स्थाणुधीरिव ।

ब्रह्मास्मीतिधियाशेषा ह्यहंबुद्धिर्निवर्त्यते ॥ २९ ॥  
 अहंपरिच्छेदव्यावृत्तौ न किंचिदव्यावृत्तं  
 द्वैतजातमवशिष्यते  
 द्वितीयसंबन्धस्य तन्मूलत्वात् । अत आह ।  
 निवृत्तायामहंबुद्धौ ममधीः प्रविलीयते ।  
 अहंबीजा हि सा सिद्ध्येत्तमोऽभावे कुतः फणी ॥ ३० ॥  
 विवक्षितदृष्टान्तांशज्ञापनाय दृष्टान्तव्याख्या ।  
 तमोऽभिभूतचित्तो हि रज्ज्वां पश्यति रोषणम् ।  
 भ्रान्त्या भ्रान्त्या विना तस्मान्नोरगं स्रजि वीक्षते ॥ ३१ ॥  
 अनन्वयाच्च नात्मधर्मोऽहङ्कारः ।  
 आत्मनश्चेदहंधर्मो यायान्मुक्तिसुषुप्तयोः ।  
 यतो नान्वेति तेनायमन्यदीयो भवेदहम् ॥ ३२ ॥  
 आत्मधर्मत्वाभ्युपगमेऽपरिहार्यदोषप्रसक्तिश्च ।  
 यद्यात्मधर्मोऽहङ्कारो नित्यत्वं तस्य बोधवत् ।  
 नित्यत्वे मोक्षशास्त्राणां वैयर्थं प्राप्नुयाद्भ्रुवम् ॥  
 ३३ ॥  
 स्यात्परिहारः  
 स्वाभाविकधर्मत्वाभ्युपगमेऽप्याग्रादिफलवदिति  
 चेत्तन्न ।  
 आम्रादेः परिणामित्वाद्गुणहानिर्गुणान्तरैः ।  
 अविकारि तु तद्ब्रह्म " न हि द्रष्टरि " ति श्रुतेः ॥ ३४ ॥  
 अहङ्कारस्य चागमापायित्वात्तद्धर्मिणश्चानित्यत्वं  
 प्राप्नोति ।  
 आगमापायिनिष्ठत्वादनित्यत्वमियादृशिः ।  
 उपयन्नपयन्धर्मो विकरोति हि धर्मिणम् ॥ ३५ ॥  
 अस्त्वनित्यत्वं कमुपालभेमहि प्रमाणोपपन्नत्वादिति चेत्तन्न ।  
 सदाविलुप्तसाक्षित्वं स्वतस्सिद्धं न पार्यते ।  
 अपह्नोतुं घटस्येव कुशाग्रीयधियात्मनः ॥ ३६ ॥  
 एतस्माच्च हेतोरहंकारस्यानात्मधर्मत्वमवसीयताम् ।  
 प्रमाणैश्चावगम्यत्वाद्घटादिवदहं दृशेः ।  
 यतो राधिः प्रमाणानां स कथं तैः प्रसिध्यति ॥ ३७ ॥  
 धर्मधर्मिणोश्चेतरेतरविरुद्धात्मकत्वादसङ्गतिः ।  
 धर्मिणश्च विरुद्धत्वान्न दृश्यगुणसङ्गतिः ।  
 मारुतान्दोलितज्वालं शैत्यं नाग्निं सिसृप्सति ॥ ३८ ॥  
 तस्माद्विस्रब्धमुपगम्यताम् ।  
 द्रष्टृत्वं दृश्यता चैव नैकस्मिन्नेकदा क्वचित् ।  
 दृश्यदृश्यो न च द्रष्टा द्रष्टृदर्शी दृशिर्न च ॥  
 ३९ ॥  
 सर्वसंव्यवहारलोपश्च प्राप्नोति । यस्मात् ।  
 द्रष्टापि यदि दृश्याया आत्मेयात्कर्मतां धियः ।  
 यौगपद्यमदृश्यत्वं वैयर्थ्यं चाप्नुयाच्छ्रुतिः ॥ ४० ॥  
 कुतः । यस्मात् ।  
 नालुप्तदृष्टेर्दृश्यत्वं दृश्यत्वे द्रष्टृता कुतः ।

स्याच्चेद्दृगोक्तं निर्दृश्यं जगद्वा स्यादसाक्षिकम् ॥ ४१ ॥  
 उक्तयुक्तिं दृढीकर्तुमागमोदाहरणोपन्यासः ।  
 आर्तमन्यदृशेः सर्वं "नेति नेती" ति चासकृत् ।  
 वदन्ती निर्गुणं ब्रह्म कथं श्रुतिरुपेक्ष्यते ॥ ४२ ॥  
 "महाभूतान्यहंकार" इत्येतत्क्षेत्रमुच्यते ।  
 न दृशेद्वैतयोगोऽस्ति विश्वेश्वरमतादपि ॥ ४३ ॥  
 अधुना प्रकृतार्थोऽपसंहारः ।  
 एवमेतद्विरुद्धं मिथ्यासिद्धमनात्मकम् ।  
 मोहमूलं सुदुर्बोधं द्वैतं युक्तिभिरात्मनः ॥ ४४ ॥  
 कुतो मिथ्यासिद्धत्वं द्वैतस्येति चेत् ।  
 न पृथङ्मात्मना सिद्धिरात्मनोऽन्यस्य वस्तुनः ।  
 आत्मवत्कल्पितस्तस्मादहंकारादिरात्मनि ॥ ४५ ॥  
 तस्मादज्ञानविजृम्भितमेतत् ।  
 दृश्याः शब्दादयः कल्पिता द्रष्टृ च ब्रह्म निर्गुणम् ।  
 अहं तदुभयं बिभ्रद्भ्रान्तिमात्मनि यच्छ्रुति ॥ ४६ ॥  
 तत एवेयमभिन्नस्यात्मनो भेदबुद्धिः ।  
 दृगेका सर्वभूतेषु भाति दृश्यैरनेकवत् ।  
 जलभाजनभेदेन मयूखस्रग्विभेदवत् ॥ ४७ ॥  
 यथोक्तार्थस्य प्रतिपत्तये दृष्टान्तः ।  
 मित्रोदासीनशत्रुत्वं यथैकस्यान्यकल्पनात् ।  
 अभिन्नस्य चित्तेस्तद्वेदोऽन्तःकरणाश्रयः ॥ ४८ ॥  
 अपहारो यथा भानोः सर्वतो जलपात्रकैः ।  
 तत्क्रियाकृतिदेशाप्तिस्तथा बुद्धिभिरात्मनः ॥ ४९ ॥  
 न च विरुद्धधर्मणामेकत्रानुपपत्तिः ।  
 कल्पितानामवस्तुत्वात्स्यादेकत्रापि संभवः ।  
 कमनीयाशुचिः स्वाद्वीत्येकस्यामिव योषिति ॥ ५० ॥  
 न चायं क्रियाकारकफलात्मक आभास ईषदपि  
 परमार्थवस्तु स्पृशति तस्य मोहमात्रोपादानत्वात् ।  
 अभूताभिनवेशेन स्वात्मानं वञ्चयत्ययम् ।  
 असत्यपि द्वितीयेऽर्थे सोमशर्मपिता यथा ॥ ५१ ॥  
 वस्तुयाथात्म्यानवबोधपटलावनद्धाक्षः सन् ।  
 सुभ्रूः सुनासा सुमुखी सुनेत्रा चारुहासिनी ।  
 कल्पनामात्रसंमोहाद्रामेत्यालिङ्गतेऽशुचिम् ॥ ५२ ॥  
 सर्वस्यानर्थजातस्य जिहासितस्य मूलमहंकार एव  
 तस्यात्मनात्मोपरागात् । न तु परमार्थत आत्मनोऽविद्यया  
 तत्कार्येण वा संबधोऽभूदस्ति भविष्यति वा  
 तस्यापरिलिप्तदृष्टिस्वाभाव्यात् ।  
 दृश्यानुपगतं तद्द्रष्टृ दृश्यं द्रष्टृनुरञ्जितम् ।  
 अहंवृत्त्योहयं रक्तं तन्नाशेऽद्वैततात्मनः ॥ ५३ ॥  
 इह केचिच्चोदयन्ति योऽयमन्वयव्यतिरेकाभ्यामनात्मत-  
 योत्सारितोऽहंकारो वाक्यार्थप्रतिपत्तये सोऽयं विपरीतार्थः  
 संवृत्तो यस्मादहं ब्रह्मास्मीति ब्रह्माहंपदार्थयोः  
 सामानाधिकरण्यश्रवणादनात्मार्थेन सामानाधिकरण्यं

प्राप्नोति । वक्तव्या च प्रत्यगात्मनि तस्य वृत्तिरिति सोच्यते  
 प्रसिद्धलक्षणागुणवृत्तिभिः ।  
 नाज्ञासिषमिति प्राह सुषुप्तादुत्थितोऽपि हि ।  
 अयोदाहादिवत्तेन लक्षणं परमात्मनः ॥ ५४ ॥  
 प्रत्यक्त्वादतिसूक्ष्मत्वादात्मदृष्यनुशीलनात् ।  
 अतो वृत्तीर्विहायान्या ह्यहंवृत्त्योपलक्षते ॥ ५५ ॥  
 आत्मना चाविनाभावमथवा विलयं व्रजेत् ।  
 न तु पक्षान्तरं यायादतश्चाहंधियोच्यते ॥ ५६ ॥  
 कीदृक्पुनर्वस्तु लक्ष्यम् ।  
 नामादिभ्यः परो भूमा निष्कलोऽकारकोऽक्रियः ।  
 स एवात्मवतामात्मा स्वतस्सिद्धः स एव नः ॥ ५७ ॥  
 अज्ञानोत्थबुद्ध्यादिकर्तृत्वोपाधिमात्मानं  
 परिगृह्यैवान्वयव्यतिरेकाभ्यामहं सुखी दुःखी  
 चेत्यहंकारादेरनात्मधर्मत्वमुक्तं  
 केवलात्माभ्युपगमेऽशक्यत्वात्फलाभावाच्च ।  
 अथेदानीमविद्यापरिकल्पितं साक्षित्वमाश्रित्य  
 कर्तृत्वाद्यशेषपरिणामप्रतिषेधायाह ।  
 एष सर्वधियां नृत्तमविलुप्तैकदर्शनः ।  
 वीक्षतेऽवीक्षमाणोऽपि निमिषत्तद्भ्रुवोऽध्रुवम् ॥ ५८ ॥  
 ननु सर्वसिद्धान्तानामपि स्वस्वदृष्यपेक्षयोपपन्नत्वा-  
 दितरेतरदृष्यपेक्षया दुस्स्थितसिद्धिकत्वात्त्रैकत्रापि  
 विश्वासं पश्यामो न च सर्वतार्किकैरदृषितं समर्थितं  
 सर्वतार्किकोपद्रवापसर्पणाय वर्त्म संभावयामः ।  
 उच्यते । विस्रब्धैः संभाव्यतामनुभवमात्रशरणत्वात्-  
 सर्वतार्किकप्रस्थानानाम् । तदभिधीयते ।  
 इमं प्राशिकमुद्दिश्य तर्कज्वरभृशातुराः ।  
 त्वाच्छ्ररस्कवचोजालैर्मोहयन्तीतरेतरम् ॥ ५९ ॥  
 अत्रापि चोदयन्ति । अनुभवात्मनोऽपि विक्रियाभ्युपगमेऽन-  
 भ्युपगमेऽपि दोष एव । यस्मादाह ।  
 "वर्षातपाभ्यां किं व्योम्नश्चर्मण्येव तयोः फलम् ।  
 चर्मोपमश्चेत्सोऽनित्यः सतुल्यश्चेदसत्समः" ॥ ६० ॥  
 बुद्धिजन्मनि पुंसश्च विकृतिर्यद्यनित्यता ।  
 अथाविकृतिरेवायं प्रमातेति न युज्यते ॥ ६१ ॥  
 अस्य परिहारः ।  
 ऊर्ध्वं गच्छति धूमे खं भिद्यते स्विन्न भिद्यते ।  
 न भिद्यते चेत्स्थास्नुत्वं भिद्यते चेद्दिदास्य का ॥ ६२ ॥  
 इत्येतत्प्रतिपत्त्यर्थमाह ।  
 अविक्रियस्य भोक्तृत्वं स्यादहंबुद्धिविभ्रमात् ।  
 नौयानविभ्रमाद्यद्भ्रगेषु गतिकल्पनम् ॥ ६३ ॥  
 यथोक्तार्थाविष्करणाय दृष्टान्तान्तरोपादानम् ।  
 यथा जात्यमणेः शुभ्रा ज्वलन्ती निश्चला शिक्षा ।  
 संनिध्यसंनिधानेषु घटादीनामविक्रिया ॥ ६४ ॥  
 अयमत्रांशो विवक्षित इति ज्ञापनायाह ।

यदवस्था व्यनक्तीति तदवस्थैव सा पुनः ।  
 भण्यते न व्यनक्तीति घटादीनामसंनिधौ ॥ ६५ ॥  
 तत्र च ।  
 सर्वधीव्यञ्जकस्तद्वत्परमात्मा प्रदीपकः ।  
 संनिध्यसंनिधानेषु धीवृत्तिनामविक्रियः ॥ ६६ ॥  
 न प्रकाशक्रिया काचिदस्य स्वात्मनि विद्यते ।  
 उपचारात्क्रिया सास्य यः प्रकाशस्य संनिधिः ॥ ६७ ॥  
 मैवं शङ्किष्ठाः सांख्यराध्यान्तोऽयमिति । यतः ।  
 यथा विशुद्ध आकाशे सहसैवाभ्रमण्डलम् ।  
 भूत्वा विलीयते तद्वदात्मनीहाखिलं जगत् ॥ ६८ ॥  
 तस्मादेष कूटस्थो न द्वैतं मनागपि स्पृशति । यतः ।  
 शब्दाद्याकारनिर्भासाः क्षणप्रध्वंसिनीर्दृशा ।  
 नित्योऽक्रमदृगात्मैको व्याप्नोतीव धियोऽनिशम् ॥ ६९ ॥  
 एवं च सति बुद्धेः परिणामित्वं युक्तम् ।  
 अतीतानागतेहत्यान्युगपत्सर्वगोचरान् ।  
 वेत्त्यात्मवन्न धीर्यस्मात्तेनेयं परिणामिनी ॥ ७० ॥  
 ततश्चैतत्सिद्धम् ।  
 अपश्यन्पश्यतीं बुद्धिमशृण्वन् शृण्वतीं तथा ।  
 निर्यत्नोऽविक्रियोऽनिच्छन्निच्छन्ती चाप्यलुप्तदृक् ॥ ७१ ॥  
 द्विषन्तीमद्विषन्नात्मा कुप्यन्तीं चाप्यकोपनः ।  
 निर्दुःखो दुःखिनीं चैव निस्सुखः सुखिनीमपि ॥ ७२ ॥  
 अमुह्यमानो मुह्यन्तीं कल्पयन्तीमकल्पयन् ।  
 स्मरन्तीमस्मरंश्चैव शयानामस्वपन्मुहुः ॥ ७३ ॥  
 सर्वाकारां निराकारः स्वार्थोऽस्वार्थां निरिङ्गनः ।  
 निस्त्रिकालस्त्रिकालस्थां कूटस्थः क्षणभङ्गुराम् ॥ ७४ ॥  
 निरपेक्षश्च सापेक्षां पराचीं प्रत्यगद्वयः ।  
 सावधिं निर्गतेयत्तः सर्वदेहेषु पश्यति ॥ ७५ ॥  
 एतस्माच्च कारणादयमर्थो व्यवसीयताम् ।  
 दुःखी यदि भवेदात्मा कस्साक्षी दुःखिनो भवेत् ।  
 दुःखिनः साक्षितायुक्ता साक्षिणो दुःखिता तथा ॥ ७६ ॥  
 पूर्वस्यैव व्याख्यानार्थमाह ।  
 नर्ते स्याद्विक्रियां दुःखी साक्षिता का विकारिणः ।  
 धीविक्रियासहस्राणां साक्ष्यतोऽहमविक्रियः ॥ ७७ ॥  
 एवं सर्वस्मिन् व्यभिचारिण्यात्मवस्त्वेवाव्यभिचारीत्यनुभवतो  
 व्यवस्थापनायाह ।  
 प्रमाणतन्निभेष्वस्या नोच्छ्रित्तिर्मम संविदः ।  
 मत्तोऽन्यद्रूपमाभाति यत्तत्स्यात्क्षणभङ्गि हि ॥ ७८ ॥  
 उत्पत्तिस्थितिभङ्गेषु कुम्भस्य वियतो यथा ।  
 नोत्पत्तिस्थितिनाशास्स्युर्बुद्धेरेवं ममापि च ॥ ७९ ॥  
 सुखदुःखसंबन्धानां च प्रत्यक्षत्वान्न  
 श्रद्धामात्रग्राह्यमेतत् ।  
 सुखदुःखादिसंबन्धां यथा दण्डेन दण्डनम् ।  
 राधको वीक्षते बुद्धिं साक्षी तद्वदसंहतः ॥ ८० ॥

एतस्माच्च हेतोर्धियः परिणामित्वं युक्तम् ।  
 येनैवास्या भवेद्योगः सुखकुम्भादिना धियः ।  
 तं विदन्ती तदैवान्यं वेत्ति नातो विकारिणी ॥ ८१ ॥  
 अस्याश्च क्षणभङ्गरत्वे स्वयमेवात्मा साक्षी । न हि  
 कूटस्थावबोधमन्तरेण बुद्धेरेवाविर्भावतिरोभावादि-  
 सिद्धिरस्ति ।  
 परिणामिधियां वृत्तं नित्याक्रमदृगात्मना ।  
 षड्भावविक्रियामेति व्याप्तं खेनाङ्करो यथा ॥ ८२ ॥  
 सत आत्मनश्चाविकारित्वे युक्तिः ।  
 स्मृतिस्वप्नप्रबोधेषु न कश्चित्प्रत्ययो धियः ।  
 दृशाव्याप्तोऽस्त्यतो नित्यमविकारी स्वयंदृशिः ॥ ८३ ॥  
 एवं तावत्पराभ्युपगतप्रक्रियाप्रस्थानेन  
 निरस्ताशेषविकारैकात्म्यं  
 प्रतिपादितमुपपत्तिभिः । अथाधुना श्रौतीं  
 प्रक्रियामवलम्ब्योच्यते ।  
 अस्तु वा परिणामोऽस्य दृशेः कूटस्थरूपतः ।  
 कल्पितोऽपि मृषैवासौ दण्डस्येवाप्सु वक्रता ॥ ८४ ॥  
 षट्सु भावविकारेषु निषिद्धेश्वेवमात्मनि ।  
 दोषः कश्चिदिहासक्तुं न शक्यस्तार्किकश्चभिः ॥ ८५ ॥  
 प्रकृतमेवोपादाय बुद्धेः परिणामित्वमात्मनश्च  
 कूटस्थत्वं युक्तिभिरुच्यते ।  
 प्रत्यर्थं तु विभिद्यन्ते बुद्धयो विषयोन्मुखाः ।  
 न भिदावगतेस्तद्वत्सर्वास्ताश्चिन्निभा यतः ॥ ८६ ॥  
 स्वसंबद्धार्थ एव ।  
 सावशेषपरिच्छेदिन्यत एव न कृत्स्नवित् ।  
 नो चेत्परिणमेद्बुद्धिः सर्वज्ञा स्वात्मवद्भवेत् ॥ ८७ ॥  
 अतोऽवगतेरेकत्वात् ।  
 चण्डालबुद्धेर्यदृष्टं तदेव ब्रह्मबुद्धिदृक् ।  
 एकं तदुभयोर्ज्योतिर्भास्यभेदादनेकवत् ॥ ८८ ॥  
 कस्मात् ।  
 अवस्थादेशकालादिभेदो नास्त्यनयोर्यतः ।  
 तस्माज्जगद्वियां वृत्तं ज्योतिरेकं सदेक्षते ॥ ८९ ॥  
 सर्वदेहेष्वात्मैकत्वे प्रतिबुद्धपरमार्थतत्त्वस्या-  
 प्यप्रतिबुद्धदेहसंबद्धादशेषदुःखसंबन्ध इति चेत्तन्न ।  
 बोधात्प्रागपि दुःखित्वं नान्यदेहोत्थमस्ति नः ।  
 बोधादूर्ध्वं कुतस्तत्स्याद्यत्र स्वगतमप्यसत् ॥ ९० ॥  
 न चेयं स्वमनीषिकेति ग्राह्यम् । कुतः ।  
 श्रुत्यवष्टम्भात् ।  
 शब्दाद्याकारनिर्भासा हानोपादानधर्मिणी ।  
 भास्येत्याह श्रुतिर्दृष्टिरात्मनोऽपरिणामिनः ॥ ९१ ॥  
 का त्वसौ श्रुतिः ।  
 दृष्टेर्दृष्टारमात्मानं न पश्येदृश्यमानया ।  
 विज्ञातारमरे केन विजानीयाद्वियां पत्तिम् ॥ ९२ ॥

यस्मात्सर्वप्रमाणोपपन्नोऽयमर्थस्तस्मादतोऽन्यथावादिनो  
 जात्यन्धा इवानुकम्पनीया इत्याह ।  
 तदेतदद्वयं ब्रह्म निर्विकारं कुबुद्धिभिः ।  
 जात्यन्धगजदृष्ट्येव कोटिशः परिकल्प्यते ॥ १३ ॥  
 प्रमाणोपपन्नस्यार्थस्यासंभावनात्तदनुकम्पनीयत्वसिद्धिः ।  
 तदेतदाह ।  
 यद्यद्विशेषणं दृष्टं नात्मनस्तदनन्वयात् ।  
 स्वस्य कुम्भादिवत्तस्मादात्मा स्यान्ननिर्विशेषणः ॥ १४ ॥  
 अतश्चात्मनो भेदासंस्पर्शो भेदस्य मिथ्यास्वाभाव्यादत  
 आह ।  
 अवगत्यात्मनो यस्मादागमापायि कुम्भवत् ।  
 साहंकारमिदं विश्वं तस्मात्तस्यात्कचादिवत् ॥ १५ ॥  
 सर्वस्यैवानुमानव्यापारस्य फलमियदेव यद्विवेकग्रहणम् ।  
 तदुच्यते ।  
 बुद्धेरनात्मधर्मत्वमनुमानात्प्रसिद्धयति ।  
 आत्मनोऽप्यद्वितीयत्वमात्मत्वादेव सिद्धयति ॥ १६ ॥  
 यद्यप्ययं ग्रहीतृग्रहणग्राह्यगृहीतितत्फलात्मक  
 आब्रह्मस्तम्बपर्यन्तः संसारोऽन्वयव्यतिरेकाभ्यामनात्मतया  
 निर्माल्यवदपविद्धः । तथापि तु नैवासौ स्वतस्सिद्धात्म-  
 व्यतिरिक्तानात्मप्रकृतिपदार्थव्यपाश्रयः सांख्यानामिव ।  
 किं तर्हि ।  
 स्वतस्सिद्धानुदितानस्तमितकूटस्थात्मप्रज्ञानमात्र-  
 शरीरप्रतिबिम्बताविचारितसिद्धात्मानवबोधश्रय एव  
 तदुपादानत्वात्तस्येतीममर्थं निर्वक्तुकाम आह ।  
 ऋते ज्ञानं न सन्त्यर्था अस्ति ज्ञानमृतेऽपि तान् ।  
 एवं धियो हिरुग्योतिर्विचिच्छादनुमानतः ॥ १७ ॥  
 यस्मात्प्रमाणप्रमेयव्यवहार आत्मानवबोधश्रय  
 एव तस्मात्सिद्धमात्मनोऽप्रमेयत्वम् । नैव हि कार्यं  
 स्वकारणमतिलङ्घ्यान्यत्राकारक आस्पदमुपनिबध्नाति ।  
 अत आह ।  
 व्यवधीयन्त एवामी बुद्धिदेहघटादयः ।  
 आत्मत्वादात्मनः केन व्यवधानं मनागपि ॥ १८ ॥  
 स्वयमनवगमात्मकत्वादनवगमात्कत्वं च  
 मोहमात्रोपादानत्वात् ।  
 प्रमाणमन्तरेणैषां बुद्ध्यादीनामसिद्धता ।  
 अनुभूतिफलार्थत्वादात्मा ज्ञः किमपेक्षते ॥ १९ ॥  
 वक्ष्यमाणेत्तरेतराध्याससिद्धयर्थमुक्तव्यतिरेकानुवादः ।  
 घटबुद्धेर्घटाच्चर्थाद्द्रष्टुर्यद्विभिन्नता ।  
 अहंबुद्धेरहंगम्याद्दुःखिनश्च तथा दृशेः ॥ १०० ॥  
 एवमेतयोरात्मानात्मनोः स्वतः परतः सिद्धयोलौकिकरज्जु-  
 सर्पाध्यारोपवदविद्योपाश्रय एवेत्तरेतराध्यारोप इत्येतदाह ।  
 अभ्रयानं यथा मोहाच्छशभृत्यध्यवस्यति ।  
 सुखित्वादीन्धियो धर्मास्तद्वादात्मनि मन्यते ॥ १०१ ॥

दग्धत्वं च यथा वह्नेरयसो मन्यते कुधीः ।  
 चैतन्यं तद्वादात्मीयं मोहात्कर्तरि मन्यते ॥ १०२ ॥  
 सर्व एवायमात्मानात्मविभागः प्रत्यक्षादिप्रमाणवर्त्म-  
 न्युनपतितोऽविद्योत्सङ्गवर्त्येव न परमात्मव्यपाश्रयः ।  
 अस्याश्चाविद्यायाः सर्वानर्थहेतोः कुतो निवृत्तिरिति  
 चेत्तदाह ।  
 दुःखराशेर्विचित्रस्य सेयं भ्रान्तिश्चिरन्तनी ।  
 मूलं संसारवृक्षस्य तद्वाधस्तत्त्वदर्शनात् ॥ १०३ ॥  
 तद्वाधस्तत्त्वदर्शनादिति कुतः संभाव्यत इति चेदत  
 आहागोपालाविपालपण्डितमियमेव प्रसिद्धिः ।  
 अप्रमोत्थं प्रमोत्थेन ज्ञानं ज्ञानेन बाध्यते ।  
 अहिरज्ज्वादिवद्वाधो देहाद्यात्ममतेस्तथा ॥ १०४ ॥  
 लौकिकप्रमेयवैलक्षण्यादात्मनो नेहानधिगताधिगमः  
 प्रमाणफलम् ।  
 अविद्यानाशमात्रं तु फलमित्युपचर्यते ।  
 नाज्ञातज्ञापनं न्याय्यमवगत्येकरूपतः ॥ १०५ ॥  
 यस्मादात्मानवबोधमात्रोपादानाः प्रमात्रादयस्तस्मात् ।  
 न विदन्त्यात्मनः सत्तां द्रष्टृदर्शनगोचराः ।  
 न चान्योन्यमतोऽमीषां ज्ञेयत्वं भिन्नसाधनम् ॥ १०६ ॥  
 द्रष्ट्रादेरसाधारणरूपज्ञापनायाह ।  
 बाह्य आकारवान् ग्राह्यो ग्रहणं निश्चयादिमत् ।  
 अन्वय्यहमिति ज्ञेयः साक्षी त्वात्मा ध्रुवः सदा ॥ १०७ ॥  
 सर्वकारकक्रियाफलविभागात्मकसंसारशून्य आत्मेति  
 कारकक्रियाफलविभागसाक्षित्वादात्मनस्तदाह ।  
 ग्राहकग्रहणग्राह्यविभागे योऽविभागवान् ।  
 हानोपादानयोस्साक्षी हानोपादानवर्जितः ॥ १०८ ॥  
 ग्राहकादिनिष्ठैव ग्राहकादिभावाभावविभागसिद्धिः  
 कस्मान्नेति चेत्तदाह ।  
 स्वसाधन स्वयं नष्टो न नाशं वेत्यभावतः ।  
 अत एव न चान्येषामतोऽसौ भिन्नसाक्षिकः ॥ १०९ ॥  
 ग्राहकादेरन्यसाक्षिपूर्वकत्वसिद्धेः  
 स्वसाक्षिणोऽप्यन्यसाक्षिपूर्वकत्वा-  
 दनवस्थेति चेत्तन्न साक्षिणो व्यतिरिक्तहेत्वनपेक्षत्वादत  
 आह ।  
 धीवन्नापेक्षते सिद्धिमात्मान्यस्मादविक्रियः ।  
 निरपेक्षमपेक्ष्यैव सिद्धन्त्यन्ये न तु स्वयम् ॥ ११० ॥  
 यतो ग्राहकादिष्वात्मभावोऽविद्यानिबन्धन एव  
 तस्मादन्वयव्यतिरेकाभ्यां विभज्यानात्मनः स्वयम् ।  
 उत्पत्तिस्थितिनाशेषु योऽवगत्यैव वर्तते ।  
 जगतोऽविकारयावेहि तमस्मीति न नश्वरम् ॥ १११ ॥  
 स्वतस्सिद्धात्मचैतन्यप्रतिबिम्बताविचारितसिद्धिकात्मानव-  
 बोधोत्थेत्तरेतरस्वभावापेक्षसिद्धत्वात्स्वतश्चासिद्धे-  
 रनात्मनो द्वैतेन्द्रजालस्य ।

न स्वयं स्वस्य नानात्वं नावगत्यात्मना यतः ।  
 नोभाभ्यामप्यतस्सिद्धमद्वैतं द्वैतबाधया ॥ ११२ ॥  
 यथोक्तार्थप्रतिपत्तिद्विद्विन्ने श्रुत्युदाहरणोपन्यासः ।  
 नित्यावगतिरूपत्वात्कारकादिर्न चात्मनः ।  
 अस्थूलं नेतिनेतीति न जायत इति श्रुतिः ॥ ११३ ॥  
 सर्वस्यास्य ग्राहकादेर्द्वैतप्रपञ्चस्यात्मानवबोध-  
 मात्रोपादानस्य स्वयं सेद्धुमशक्यत्वादात्मसिद्धेश्चा-  
 नुपादेयत्वात् ।  
 आत्मनश्चेन्निवार्यन्ते बुद्धिदेहघटादयः ।  
 षष्ठगोचरकल्पास्ते विज्ञेयाः परमार्थतः ॥ ११४ ॥  
 कुतो न्यायबलादेवं निश्चितं प्रतीयते । यस्मात् ।  
 नित्यां संविदमाश्रित्य स्वतस्सिद्धामविक्रियाम् ।  
 सिद्धायन्ते धियो बोधास्तांश्चाश्रित्य घटादयः ॥ ११५ ॥  
 यस्मान्न कयाचिदपि युक्त्यात्मनः कारकत्वं क्रियात्वं  
 फलत्वं चोपपद्यते तस्मादात्मवस्तुयाथात्म्यानवबोध-  
 मात्रोपादानत्वान्नभसीव रजोधूमतुषार नीहारनील-  
 त्वाद्यध्यासो यथोक्तात्मनि सर्वोऽयं क्रियाकारकफलात्मक-  
 संसारोऽहंमत्वयत्नेच्छादिमिथ्याध्यास एवेति  
 सिद्धमिममर्थमाह ।  
 अहंमिथ्याभिशापेन दुःख्यात्मा तद्बुभुत्सया ।  
 इतः श्रुतिं तथा नेतीत्युक्तः कैवल्यमास्थितः ॥ ११६ ॥  
 तस्यास्य मुमुक्षोः श्रौताद्वचसः  
 स्वप्ननिमित्तोत्सारितनिद्रस्येवेयं  
 निश्चितार्था प्रमा जायते ।  
 नाहं न च ममात्मत्वात्सर्वदानात्मवर्जितः ।  
 भानाविव तमोध्यासोऽपह्ववश्च तथा मयि ॥ ११७ ॥  
 सोऽयमेवंप्रतिपन्नस्वभावमात्मानं प्रतिपन्नोऽनुक्रोशति ।  
 यत्र त्वस्येति साटोपं कृत्स्नैद्वैतनिषेधिनीम् ।  
 प्रोत्सारयन्तीं संसारमप्यश्रौषं न किं श्रुतिम् ॥ ११८ ॥  
 इत्योमित्यवबुद्धात्मा निष्कलोऽकारकोऽक्रियः ।  
 विरक्त इव बुद्ध्यादेरेकाकित्वमुपेयिवान् ॥ ११९ ॥  
 इति द्वितीयोऽध्यायः ॥ २ ॥  
 अथ तृतीयोऽध्यायः ।  
 सर्वोऽयं प्रमितिप्रमाणप्रमेयप्रमातृलक्षण  
 आब्रह्मस्तम्बपर्यन्तो मिथ्याध्यास एवेति बहुश  
 उपपत्तिभिरतिष्ठिपम् । आत्मा च  
 जन्मादिषड्भावविकारवर्जितः  
 कूटस्थबोध एवेति स्फुटीकृतम् । तयोश्च  
 मिथ्याध्यासकूटस्थात्मनोर्नान्तरेणाज्ञानं  
 संबन्धोऽन्यत्र चोदनापरिप्रापितात् यथा  
 ” इयमेवर्गगिनः साम ” इति । तच्चाज्ञानं  
 स्वात्ममात्र निमित्तं न संभवतीति  
 कस्यचित्कस्मिंश्चिद्विषये

भवतीत्यभ्युपगन्तव्यम् । इह च पदार्थद्वयं  
 निर्द्धारितमात्मानात्मा च ।  
 तत्रानात्मनस्तावन्नाज्ञानेनाभिसंबन्धः । तस्य हि  
 स्वरूपमेवाज्ञानं न हि स्वतोऽज्ञानस्याज्ञानं घटते ।  
 संभवदप्यज्ञानस्वभावेऽज्ञानं कमतिशयं जनयेत् ।  
 न च तत्र ज्ञानप्राप्तिरस्ति येन तत्प्रतिषेधात्मकमज्ञानं  
 स्यात् । अनात्मनश्चाज्ञानप्रसूतत्वात् ।  
 न हि पूर्वसिद्धं सत्तोलब्धात्मलाभस्य सेत्स्यत  
 आश्रयस्याश्रयि संभवति । तदनपेक्षस्य च तस्य  
 निस्स्वभावत्वात् । एतेभ्य एव हेतुभ्यो  
 नानात्मविषयमज्ञानं  
 संभवतीति ग्राह्यम् । एवं तावन्नानात्मनोऽज्ञानित्वं  
 नापि  
 तद्विषयमज्ञानम् । पारिशेष्यादात्मन एवास्त्वज्ञानं  
 तस्याज्ञोऽस्मीत्यनुभवदर्शनात् । ” सोऽहं भगवो  
 मन्त्रविदेवास्मि नात्मवित् ” इति श्रुतेः ।  
 न चात्मनोऽज्ञानस्वरूपता तस्य चैतन्यमात्रस्वाभाव्या-  
 दतिशयश्च संभवति ज्ञानविपरिलोपो ज्ञानप्राप्तेश्च  
 संभवस्तस्य ज्ञानकारित्वात् । न च अज्ञानकार्यत्वं  
 कूटस्थात्मस्वाभाव्यादज्ञानानपेक्षस्य चात्मनः स्वत एव  
 स्वरूपसिद्धेर्युक्तमात्मन एवाज्ञत्वम् । किंविषयं  
 पुनस्तदात्मनोऽज्ञानम् । आत्मविषयमिति ब्रूमः ।  
 नन्वात्मनोऽपि ज्ञानस्वरूपत्वादनन्यत्वाच्च  
 ज्ञानप्रकृतित्वादिभ्यश्च हेतुभ्यो नैवाज्ञानं घटते ।  
 घटत एव । कथम् ।  
 अज्ञानमात्रनिमित्तत्वात्तद्विभागस्य सर्पात्मतेव रज्ज्वाः ।  
 तस्मात्तदपनुत्तौ द्वैतानर्थाभावः । तदपनोदश्च  
 वाक्यादेव तत्पदपदार्थाभिज्ञस्य ।  
 अतो वाक्यव्याख्यानायाध्याय आरभ्यते । तत्र यथोक्तेन  
 प्रकारेण तत्त्वमस्यादिवाक्योपनिविष्टपदपदार्थयोः  
 कृतान्वयव्यतिरेकः ।  
 यदा ना तत्त्वमस्यादेर्ब्रह्मास्मीत्यवगच्छति ।  
 प्रध्वस्ताहंममो नैति तदा गीर्मनसोः सृतिम् ॥ १ ॥  
 यदैव तदर्थं त्वमर्थोऽवैति तदैवावाक्यार्थतां  
 प्रतिपद्यते गीर्मनसोः सृतिं न प्रतिपद्यत इति । कुत  
 एतद्ध्यवसीयते । यस्मात् ।  
 तत्पदं प्रकृतार्थं स्यात्त्वंपदं प्रत्यगात्मनि ।  
 नीलोत्पलवदेताभ्यां दुःख्यनात्मत्ववारणे ॥ २ ॥  
 एवं कृतान्वयव्यतिरेको वाक्यादेवावाक्यार्थं प्रतिपद्यत  
 इत्युक्तमतस्तद्वाख्यानाय सूत्रोपन्यासः ।  
 सामानाधिकरण्यं च विशेषणविशेष्यता ।  
 लक्ष्यलक्षणसंबन्धः पदार्थप्रत्यगात्मनाम् ॥ ३ ॥  
 अस्मिन् सूत्रे उपन्यस्ते कश्चिच्चोदयति योऽयं

वाक्यार्थप्रतिपत्तौ पूर्वाध्यायेनान्वयव्यतिरेकलक्षणो  
न्यायः सर्वकर्मसंन्यासपूर्वकोऽभिहितः किमयं  
विधिपरिप्रापितः किं वा स्वरसत एवात्र  
पुमान्प्रवर्तत इति । किंचातः । शृणु ।  
यद्यात्मवस्तुसाक्षात्करणाय विधिपरिप्रापितोऽयं  
न्यायस्तदावश्यमात्मवस्तुसाक्षात्करणाय  
व्यावृत्तशुभाशुभकर्मराशिरेकाग्रमना  
अन्वयव्यतिरेकाभ्यां यथोक्ताभ्यामात्मदर्शनं करोति ।  
अपरिसमाप्यात्मदर्शनं ततः प्रच्यवमान आरूढपतितो  
भवति । यदि पुनर्यदृच्छातः प्रवर्तते तदा न  
कश्चिद्दोष इति । विधिपरिप्रापित इति ब्रूमो यत आह ।  
शमादिसाधनः पश्येदात्मन्यात्मानमञ्जसा ।  
अन्वयव्यतिरेकाभ्यां त्यक्त्वा युष्मदशेषतः ॥ ४ ॥  
युष्मदर्थे परित्यक्ते पूर्वोक्तैर्हेतुभिः श्रुतिः ।  
वीक्षापन्नस्य कोऽस्मीति तत्त्वमित्याह सौहृदात् ॥ ५ ॥  
अत्रापि चोदयन्ति सांख्याः । शरीरेन्द्रियमनोबुद्धि-  
ष्वनात्मस्वात्मेति निस्सन्धिबन्धनं मिथ्याज्ञानमज्ञानं  
तन्निबन्धनो ह्यात्मनोऽनेकानर्थसंबन्धस्तस्य  
चान्वयव्यतिरेकाभ्यामेव निरस्तत्त्वान्निर्विषयं  
तत्त्वमस्यादिवाक्यं प्राप्तम् । तस्माद्वाक्यस्य चैष  
महिमा योऽयमात्मानात्मनोर्विभाग इति ।  
तन्निराकरणायेदमुच्यते ।  
भेदसंविदिदं ज्ञानं भेदाभावश्च साक्षिणि ।  
कार्यमेतदविद्याया ज्ञात्मना त्याजयेद्वचः ॥ ६ ॥  
ज्ञात्मना त्याजयेद्वच इत्युपश्रुत्याह कश्चित् ।  
मिथ्याज्ञानव्यतिरेकेणात्मानवबोधस्याभावात्किं  
वाक्येन निवर्तते । अज्ञानं हि नाम ज्ञानाभावस्तस्य  
चावस्तुस्वाभाव्यात्कुतः संसारकारणत्वं न ह्यसतः  
सज्जन्मेष्यते ” कुतस्तु खलु सोम्यैवं स्यात् ” इति  
” कथमसतः सज्जायेत ” इति श्रुतेरिति । अत्रोच्यते ।  
अज्ञात एव सर्वोऽर्थः प्राग्यतो बुद्धिजन्मनः ।  
एकेनैव सता संश्व सन्नज्ञातो भवेत्ततः ॥ ७ ॥  
सन्नज्ञातो भवेत्तत इत्युक्तमधस्ततेन श्लोकेन ।  
कोऽसौ सन्नज्ञात इत्यपेक्षायां तत्स्वरूपप्रतिपादनायाह ।  
प्रमित्सायां य आभाति स्वयं मातृप्रमाणयोः ।  
स्वमहिम्ना च यस्सिद्धः सोऽज्ञातार्थोऽवसीयताम् ॥ ८ ॥  
अत्र केचिदाहुः । यत्किंचिदिह वाक्यं लौकिकं वैदिकं वा  
तत्सर्वं संसर्गात्मकमेव वाक्यार्थं गमयति ।  
अतस्तत्त्वमस्यादिवाक्येभ्यः संसर्गात्मकमहं ब्रह्मेति  
विज्ञाय तावन्निदिध्यासीत यावदवाक्यार्थात्मकः  
प्रत्यगात्मविषयोऽवबोधोऽहं ब्रह्मेति समभिजायते ।  
तस्मादेव विज्ञानात्कैवल्यमाप्नोतीति  
तन्निराकरणायेदमुच्यते ।

सामानाधिकरण्यादेर्घटेतरखयोरिव ।  
व्यावृत्तेः स्यादवाक्यार्थः साक्षान्नस्तत्त्वमर्थयोः ॥ ९ ॥  
कुतोऽवाक्यार्थोऽवसीयत इति चेत्तत्रप्रतिपत्त्यर्थं  
विशेषणविशेष्ययोः सामर्थ्योक्तिः ।  
निर्दुःखित्वं त्वमर्थस्य तदर्थेन विशेषणात् ।  
प्रत्यक्ता च तदर्थस्य त्वंपदेनास्य संनिधेः ॥ १० ॥  
उक्तं सामानाधिकरण्यं विशेषणविशेष्यभावश्च  
संक्षेपतोऽथ लक्ष्यलक्षणव्याख्यानायाह ।  
कूटस्थबोधप्रत्यक्त्वमनिमित्तं सदात्मनः ।  
बोद्धृताहन्तयोर्हेतुस्ताभ्यां तेनोपलक्ष्यते ॥ ११ ॥  
बुद्धेः कूटस्थबोधप्रत्यक्त्वनिमित्ते बोद्धृताप्रत्यक्त्वे  
ये त्वसाधारणे तयोर्विशेषवचनम् ।  
बोद्धृता कर्तृता बुद्धेः कर्मता स्यादहन्तया ।  
तयोरैक्यं यथा बुद्धौ पूर्वयोरेवमात्मनि ॥ १२ ॥  
यथा बुद्धौ पूर्वयोरेवमात्मनीत्यतिदेशेन बुद्धिसाधर्म्य-  
विधानान्नानात्वप्रसक्तौ तदपवादाथमाह ।  
धर्मधर्मित्वभेदोऽस्याः सोऽपि नैवात्मनो यतः ।  
प्रत्यग्ज्योतिरतोऽभिन्नं भेदहेतोरसंभवात् ॥ १३ ॥  
भेदहेतसंभवं दर्शयन्नाह ।  
न कस्यांचिदवस्थायां बोधप्रत्यक्त्वयोर्भिदा ।  
व्यभिचारोऽथवा दृष्टो यथाहन्तद्विदोस्सदा ॥ १४ ॥  
यस्मादज्ञानोपादानाया एव बुद्धेर्भेदो  
नात्मनस्तस्मादेतत्सिद्धम् ।  
कूटस्थबोधतोऽद्वैतं साक्षात्त्वं प्रत्यगात्मनः ।  
कूटस्थबोधाद्बोद्ध्री धीः स्वतो हीयं विनश्चरी ॥ १५ ॥  
अथाधुना प्रकृतस्यैव परिणामिनः कूटस्थस्य च  
लक्षणमुच्यते ।  
विशेषं किंचिदाश्रित्य यत्स्वरूपं प्रतीयते ।  
प्रत्यभिज्ञाप्रमाणेन परिणामी स देहवत् ॥ १६ ॥  
सामान्याच्च विशेषाच्च स्वमहिम्नैव यो भवेत् ।  
व्युध्यायाप्यविकारी स्यात्कुम्भाकाशादिवत्तु सः ॥ १७ ॥  
आत्मनो बुद्धेश्च बोधप्रत्यगात्मत्वमभिहितं  
तयोरसाधारणलक्षणाभिधानार्थमाह ।  
बुद्धेर्यत्प्रत्यगात्मत्वं तत्स्याद्देहाद्युपाश्रयात् ।  
आत्मनस्तु स्वरूपं तन्नभसः सुषिता यथा ॥ १८ ॥  
बोद्धृत्वं तद्वदेवास्याः प्रत्ययोत्पत्तिहेतुतः ।  
आत्मनस्तु स्वरूपं तत्तिष्ठन्तीव महीभृतः ॥ १९ ॥  
तयोः कूटस्थपरिणामिनोरात्मानवबोध एव संबन्धहेतुर्न  
पुनर्वास्तवः कश्चिदपि संबन्ध उपपद्यत इत्याह ।  
सम्यक्संशयमिथ्यात्वैर्धरिवेयं विभज्यते ।  
हानोपादानतामीषां मोहादध्यस्यते दृशौ ॥ २० ॥  
कुतः कूटस्थात्मसिद्धिरिति चेद्यतः ।  
न हानं हानमात्रेण नोदयोऽपीयता यतः ।

तत्सिद्धिः स्यात्तु तद्धीने हानादानविधर्मके ॥ २१ ॥  
 एवम् ।  
 आगमापायिहेतुभ्यां धृत्वा सर्वाननात्मनः ।  
 ततस्तत्त्वमसीत्येतद्धन्त्यस्मदि निजं तमः ॥ २२ ॥  
 इत्यादि पुनःपुनरुच्यते ग्रन्थलाघवाद्बुद्धिलाघवं  
 प्रयोजकमिति । तत्र यद्यपि तत्त्वमस्यादिवाक्यादुपादि-  
 त्सिताद्वितीयात्मार्थवत्पारोक्ष्यसद्वितीयार्थः प्रतीयते ।  
 तथापि तु नैवासावर्थः श्रुत्या तात्पर्येण  
 प्रतिपिपादयिषितः प्रागपेतस्य प्रतीतत्वादितिममर्थमाह ।  
 तदित्येतत्पदं लोके बहूर्थप्रतिपादकम् ।  
 अपरित्यज्य पारोक्ष्यमभिधानोत्थमेव तत् ॥ २३ ॥  
 त्वमित्यपि पदं तद्वत्साक्षात्साक्षात्त्वार्थवाचि तु ।  
 संसारितामसंत्यज्य सापि स्यादभिधानजा ॥ २४ ॥  
 विरुद्धोद्देशनत्वाच्च  
 पारोक्ष्यदुःखित्वयोरविवक्षितत्वमित्याह ।  
 उद्दिश्यमानं वाक्यस्थं नोद्देशनगुणात्वितम् ।  
 आकाङ्क्षितपदार्थेन संसर्गं प्रतिपद्यते ॥ २५ ॥  
 यत एतदेवमतोऽनुपादित्सितयोरपि  
 तत्त्वमर्थयोर्विशेषणविशेष्यभावो  
 भेदसंसर्गरहितवाक्यार्थलक्षणायैवेत्युपसंहारः ।  
 तदो विशेषणार्थत्वं विशेष्यत्वं त्वमस्तथा ।  
 लक्ष्यलक्षणसंबन्धस्तयोः स्यात्प्रत्यगात्मना ॥ २६ ॥  
 कथं पुनरविवक्षितविरुद्धनिरस्यमानस्य लक्षणार्थत्वम् ।  
 लक्षणं सर्पवद्रज्ज्वाः प्रतीचः स्यादहं तथा ।  
 तद्वाधेनैव वाक्यार्थं वेत्ति सोऽपि तदाश्रयात् ॥ २७ ॥  
 इयं चावाक्यार्थप्रतिपत्तिरन्वयव्यतिरेकाभिज्ञस्यैव ।  
 यस्मात् ।  
 यावद्यावन्निरस्यायं देहादीन्प्रत्यगञ्चति ।  
 तावत्तावत्तदर्थोऽपि त्वमर्थं प्रविविक्षति ॥ २८ ॥  
 कस्मात्पुनः कारणाद्देहाद्यनात्मत्वप्रतिपत्तावेवात्मा  
 तदर्थमात्मत्वेनाभिलिङ्गते न विपर्यय इति । उच्यते ।  
 प्रत्यगात्मानवबोधस्यनात्मस्वाभाव्यात्तदभिनिर्वृत्तश्चायं  
 बुद्ध्यादिदेहान्तस्तस्मिन्नात्मत्वमविद्याकृतमेवात्मत्वमिवाना-  
 त्मत्वमपि साविद्यस्यैव । यतो निरविद्यो विद्वानवाक्यार्थरूप  
 एव केवलोऽवशिष्यते तस्मादुच्यते ।  
 देहादिव्यवधानत्वात्तदर्थं स्वयमप्यतः ।  
 पारोक्ष्येणैव जानाति साक्षात्त्वं तदनात्मनः ॥ २९ ॥  
 यथोक्तार्थप्रतिपत्तिसौकर्याय दृष्टान्तोपादानाम् ।  
 प्रत्यगुद्भूतपित्तस्य यथा बाह्यार्थपीतता ।  
 चैतन्यं प्रत्यगात्मीयं बहिर्वद्दृश्यते तथा ॥ ३० ॥  
 यस्मादेवमतो विशुद्धमवसीयताम् ।  
 पदान्युद्धृत्य वाक्येभ्यो ह्यन्वयव्यतिरेकतः ।  
 पदार्थाल्लोकतो बुद्ध्वा वेत्ति वाक्यार्थमञ्जसा ॥ ३१ ॥

कुतः पुनः सामान्यमात्रवृत्तेः पदस्य  
 वाक्यार्थप्रतिपत्तिहेतुत्वमिति । बाढम् ।  
 सामान्यं हि पदं ब्रूते विशेषो वाक्यकर्तृकः ।  
 श्रुत्यादिप्रतिबद्धं सद्विशेषार्थं भवेत्पदम् ॥ ३२ ॥  
 अन्वयव्यतिरेकपुरस्सरं वाक्यमेव  
 सामानाधिकरण्यादिनाविद्या-  
 पटलप्रध्वंसद्वारेण मुमुक्षुं स्वाराज्येऽभिषेचयति न  
 त्वन्वयव्यतिरेकमात्रसाध्योऽयमर्थ इत्याह ।  
 बुद्ध्यादीनामनात्मत्वं लिङ्गादपि च सिध्यति ।  
 निवृत्तिस्तावता नेतीत्यतो वाक्यं समाश्रयेत् ॥ ३३ ॥  
 न केवलमनुमानमात्रशरणोऽभिलषितमर्थं न  
 प्राप्नोतीत्यनर्थं चाप्नोतीत्याह ।  
 अनादृत्य श्रुतिं मोहादतो बौद्धास्तमस्विनः ।  
 आपेदिरे निरात्मत्वमनुमानैकचक्षुषः ॥ ३४ ॥  
 न चानादरे कारणमस्ति । यस्मात्सर्वत्रैवानादरनिमित्तं  
 प्रमाणस्य प्रमाणान्तरप्रतिपन्नप्रतिपादनं वा  
 विपरीतप्रतिपादनं वा संशयितप्रतिपादनं वा न वा  
 प्रतिपादनमिति स् न चैतेषामन्यतमदपि कारणमस्ति ।  
 यत आह ।  
 मानान्तरानवष्टब्धं निर्दुःख्यात्मानमञ्जसा ।  
 बोधयन्ती श्रुतिः केन न प्रमाणमितीर्यते ॥ ३५ ॥  
 न च संशयितव्यमवगमयति । यतः ।  
 सर्वसंशयहेतौ हि निरस्ते कथमात्मनि ।  
 जायेत संशयो वाक्यादनुमानेन युष्मदि ॥ ३६ ॥  
 अपि च ।  
 यत्र स्यात्संशयो नासौ ज्ञेय आत्मेति पण्डितैः ।  
 न यतः संशयप्राप्तिरात्मनोऽवगतित्वतः ॥ ३७ ॥  
 अनवबोधकत्वं तु दूरोत्सारितमेव । यत आह ।  
 बोधेऽप्यनुभवो यस्य न कथंचन जायते ।  
 तं कथं बोधयेच्छ्रास्त्रं लोष्टं नरसमाकृतिम् ॥ ३८ ॥  
 अन्वयव्यतिरेकपुरस्सरं वाक्यमेवावाक्यार्थरूपमात्मानं  
 प्रतिपादयतीत्यस्य पक्षस्य द्रढिम्न  
 श्रुत्युदाहरणमुपन्यस्यति ।  
 जिघ्राणीममहं गन्धमिति यो वेत्यविक्रियः ।  
 स आत्मा तत्परं ज्योतिः शिरसीदं वचः श्रुतेः ॥ ३९ ॥  
 यथा " तत्सत्यं स आत्मा तत्त्वमसि " इत्यस्य  
 शेषत्वेनान्वयव्यतिरेकश्रुतिर्यथा " य एषोऽक्षिणि  
 पुरुषो  
 दृश्यते " इत्याद्या " अथ यो वेदेदं जिघ्राणि " इत्यन्ता तथा " अहं ब्रह्मास्मि " इत्यस्य शेषः ।  
 अहमः प्रत्यगात्मार्यो निरस्ताशेषयुष्मदः ।  
 बम्भणीति श्रुतिन्याय्या योऽयमित्यादिनाऽसकृत् ॥ ४० ॥  
 कथं पुनरयमर्थोऽवसीयते अहंव्याजेनात्रात्मार्यो

बुबोधयिषित इति । यतः ।  
 एष आत्मा स्वयंज्योती रविसोमाग्निवाक्षु सः ।  
 इतेष्वस्तं दृगेवास्ते भासयंचित्तचेष्टितम् ॥ ४१ ॥  
 निर्णेनेक्ति च पृष्टो मुनिः ।  
 आत्मनैवेत्युपश्रुत्य कोऽयमात्मेत्युदीरिते ।  
 बुद्धेः परं स्वतोमुक्तमात्मानं मुनिरभ्यधात् ॥ ४२ ॥  
 यस्माच्चात्मात्राहं व्याजेन प्रत्यङ्गात्रो  
 जिग्राहयिषितस्तस्मादहंवृत्तिः स्वरूपस्य विलयेनैव  
 वाक्यार्थावगमाय कारणत्वं प्रतिपद्यत इतीममर्थमाह ।  
 अहंवृत्त्यैव तद्ब्रह्म यस्मादेषोऽवगच्छति ।  
 तत्स्वरूपलयेनातः कारणं स्यादहंकृतिः ॥ ४३ ॥  
 अत एव च यः प्रतिज्ञातोऽर्थो ” नाहं ग्राह्ये न  
 तद्धीने ” इत्यादिः स युक्तिभिरुपादित इति  
 कृत्वोपसंह्रियते ।  
 गृहीताहंपदार्थश्चेत्कस्माज्ज्ञो न प्रपद्यते ।  
 प्रत्यक्षादिविरोधाच्चेत्प्रतीच्युक्तिर्न युष्मदि ॥ ४४ ॥  
 पूर्वस्यैव श्लोकार्थस्य विस्पष्टार्थमाह ।  
 पराञ्च्येव तु सर्वाणि प्रत्यक्षादीनि नात्मनि ।  
 प्रतीच्येव प्रवृत्तं तत्सदसीति वचोऽञ्जसा ॥ ४५ ॥  
 तस्मात्प्रमातृप्रमाणप्रमेयेभ्यो  
 हीयमानोपादीयमानेभ्योऽन्वयव्यतिरेकाभ्यां  
 मुञ्जेषीकावदशेषबुद्धिविक्रियासाक्षितयात्मानं  
 निष्कृष्य तत्त्वमस्यादिवाक्येभ्योऽपूर्वादिलक्षणमात्मानं  
 विजानीयात् । तदेतदाह ।  
 अहं दुःखी सुखी चेति येनायं प्रत्ययोऽध्रुवः ।  
 अवगत्यन्त आभाति स म आत्मेति वाक्यधीः ॥ ४६ ॥  
 प्रमाणान्तरानवष्टब्धं निरस्ताशेषकार्य-  
 कारणात्मकैतत्प्रपञ्चं सत्यज्ञानानन्द-  
 लक्षणमात्मानं तत्त्वमस्यहं ब्रह्मास्मीत्यादिवाक्यं  
 संशयितमिध्याज्ञानाज्ञानप्रध्वंसमुखेन  
 साक्षादपरोक्षात्करतलन्यस्तामलकवत्प्रतिपादयत्येवे-  
 त्यसकृदभिहितम् । तत्र केचिदाहुः- तत्त्वमस्यादिवाक्यै-  
 र्यथावस्थितवस्तुयाथात्म्यान्वाख्याननिष्ठैर्न  
 यथोक्तोऽर्थः प्रतिपत्तुं शक्यतेऽभिधाश्रुतित्वात्तेषाम् ।  
 न हि लोकेऽभिधाश्रुतेः प्रमाणान्तरनिरपेक्षया  
 नद्यास्तीरे फलानि सन्तीत्यादिकायाः प्रामाण्यमभ्युपगतम् ।  
 अतो नियोगमुखेनैवाभिधाश्रुतेः प्रामाण्यं युक्तं  
 प्रमाणान्तरनिरपेक्षत्वान्नियोगस्य । अस्य परिहारार्थ-  
 मशेषप्रत्यक्षादिप्रमेयत्वनिराकरणद्वारेणातीन्द्रियार्थ-  
 विषयत्वादभिधाश्रुतेः प्रामाण्यं सुप्तपुरुषप्रबोधक-  
 वाक्यस्यैव वक्तव्यमित्ययमारम्भः ।  
 नित्यावगतिरूपत्वादन्वयमानानपेक्षणात् ।  
 शब्दादिगुणहीनत्वात्संशयानवतारतः ॥ ४७ ॥

तृष्णानिष्ठीवनैर्नात्मा प्रत्यक्षाद्यः प्रमीयते ।  
 प्रत्यगात्मत्वहेतोश्च स्वार्थत्वादप्रमेयतः ॥ ४८ ॥  
 श्रुतिरपीममर्थं निर्वदति ।  
 दिदृक्षितपरिच्छिन्नपराग्नूपादिसंश्रयात् ।  
 विपरीतमतो दृष्ट्या स्वतोबुद्धं न पश्यति ॥ ४९ ॥  
 न्यायसिद्धमतो वक्ति दृष्टेर्द्रष्टारमात्मनः ।  
 न पश्येत्प्रत्यगात्मानं प्रमाणं श्रुतिरादरात् ॥ ५० ॥  
 अनुमानाविषयत्वेऽन्यदपि कारणमुच्यते ।  
 प्रत्यक्षस्य पराक्त्वान्न संबन्धग्रहणं यतः ।  
 आत्मनोऽतोऽनुमित्यास्यानुभवो न कथंचन ॥ ५१ ॥  
 एवमयं प्रमातृप्रमाणप्रमेयव्यवहारः सर्व एव  
 पराचीनविषय एव न प्रतीचिनमात्मानमवगाहयितुमलम् ।  
 एवं च सत्यनेनैव यथोक्तोऽर्थोऽवसातुं शक्यत इत्याह ।  
 प्रमाणव्यवहारोऽयं सर्व एव परागतः ।  
 सुविचार्याप्यतोऽनेन युष्मद्येव दिदृक्षते ॥ ५२ ॥  
 यस्माल्लौकिकप्रत्यक्षादिप्रमाणानधिगम्योऽहं ब्रह्मास्मीति  
 वाक्यार्थस्तस्मात् ।  
 अन्वयव्यतिरेकाभ्यां निरस्याप्राणतो यतेः ।  
 वीक्षापन्नस्य कोऽस्मीति तदसीति श्रुतिर्जगौ ॥ ५३ ॥  
 सोऽयमन्वयव्यतिरेकन्याय एतावानेव यदवसानो वाक्यार्थस्त-  
 दभिज्ञस्याहं ब्रह्मास्मीत्याविर्भवति ।  
 द्रष्टृदृश्यविभागेनागमापायि-  
 साक्षिविभागेन च श्रुत्यभ्युपगतः संक्षिप्योच्यते ।  
 दृश्यत्वाद्घटवद्देहो देहवच्चेन्द्रियाण्यपि ।  
 मनश्चेन्द्रियवज्जेयं मनोवन्निश्चयादिमत् ॥ ५४ ॥  
 तथा सकलकार्यकारणागमापायि विभागसाक्षित्वेनापि ।  
 प्रागसद्याति पश्चात्सत्सच्च यायादसत्तथा ।  
 अनात्माभिजनं तत्स्याद्विपरीतः स्वयं दृशिः ॥ ५५ ॥  
 तत्र घटादीनां दृश्यानामनात्मत्वं द्रष्टृत्वात्पूर्वकं  
 प्रत्यक्षेणैव प्रमाणेनोपलभ्यानात्मनश्चासाधारणान्-  
 धर्मानवधार्य तैर्दृश्यत्वागमापायादिभिर्धर्मैः  
 शरीरेन्द्रियमनोनिश्चयादिवृत्तीरनात्मतया  
 व्युदस्याहंवृत्तिमतोऽपि दृश्यत्वाविशेषाद्द्रष्टृ-  
 पूर्वकत्वमवसीयते । तदेतदाह ।  
 घटादयो यथा लिङ्गं स्युः परंपरयाहमः ।  
 दृश्यत्वादहमप्येवं लिङ्गं स्याद्द्रष्टृत्वात्मनः ॥ ५६ ॥  
 ननु द्रष्टृदर्शनदृश्यानां जाग्रत्स्वप्नसुषुप्ते-  
 ष्वागमापायदर्शनाद्यसाक्षिकौ तेषामागमापायौ स  
 आगमापायविभागरहित आत्मा यथा यन्निबन्धनौ जगतः  
 प्रकाशाप्रकाशौ स प्रकाशाप्रकाशविभागरहितः सूर्य  
 इति ।  
 यदा चैवं तदा वाक्यावगम्यस्यार्थस्यानुदितानस्तमित-  
 विज्ञानमात्रस्वभावस्यानुमानेनैव प्रतिपन्नत्वात्पुनरपि

वाक्यस्य निर्विषयत्वप्रसङ्गः । नैष दोषः ।  
लिङ्गव्यवधानेन तत्प्रतिपत्तेः । ननु साक्षादपरोक्षा-  
दात्मस्वभावेनानात्मनो हानोपादानयोः  
संबन्धग्रहणात्कमतिशयं  
वाक्यं कुर्यात् । मैवं वोचः ।  
लिङ्गाधीनत्वात्तत्प्रतिपत्तेः ।  
न हि लिङ्गव्यवधानेनात्मप्रतिपत्तिः साक्षात्प्रतिपत्तिर्भवति  
” यमेवैष वृणुते तेन लभ्यः ” इति श्रुतेः । अत आह ।  
लिङ्गमस्ति त्वनिष्ठत्वान्न स्याद्वाक्यार्थबोधकम् ।  
सदसद्बुद्धित्वात्माऽयमतो वाक्यात्प्रतीयते ॥ ५७ ॥  
ननु यदि व्यावृत्तसदसद्विकल्पजालं वस्त्वभीष्टं  
वाक्याद्भवतस्तथापि तूत्सार्यते वाक्यविषया  
तृष्णा- यस्मादन्तरेणापि वाक्यश्रवणं  
निरस्ताशेषविकल्पमागोपालाविपालपण्डितं सुषुप्ते  
वस्तु सिद्धमतो नार्थो वाक्यश्रवणेन । नैतदेवम् ।  
किं कारणम् । सर्वानर्थबीजस्यात्मानवबोधस्य  
सुषुप्ते संभवात् । यदि हि सुषुप्तेऽज्ञानं  
नाभविष्यदन्तरेणापि वेदान्तवाक्यश्रवणमनन-  
निदिध्यासनान्यहं ब्रह्मास्मीत्यध्यवसायात्सर्वप्राण-  
भूतामपि स्वरसत एव सुषुप्तप्रतिपत्तेः सकलसंसारो-  
च्छ्रित्तिप्रसङ्गः । न च कैवल्यात्पुनरुत्थानं न्याय्य-  
मनिर्मोक्षप्रसङ्गात् । न चान्य एव सुषुप्तोऽन्य  
एवोत्थित इति शक्यं वक्तुं नाद्राक्षमहं सुषुप्तेऽन्यत्-  
किंचिदपीत्युत्तितस्य प्रत्यभिज्ञादर्शनात् । तस्मादवश्यं  
सुषुप्तेऽज्ञानमभ्युपगन्तव्यम् । ननु यदि तत्राज्ञान-  
मभविष्यद्वागद्वेषघटाज्ञानादिवत्प्रत्यक्षमभविष्य-  
द्यथेह लोके घटं न जानामीत्यज्ञानमव्यवहितं  
प्रत्यक्षम् । अत्रोच्यते । न । अभिव्यञ्जकाभावात् ।  
कथमभिव्यञ्जकाभाव इति चेच्छृणु ।  
बाह्यां वृत्तिमनुत्पाद्य व्यक्तिः स्यान्नाहमो यथा ।  
नर्तेऽन्तःकरणं तद्बद्धवान्तस्य व्यक्तिराञ्जसी ॥ ५८ ॥  
कश्चिदतिक्रान्तं प्रतिस्मृत्य ” दृश्यत्वादहमप्येवं  
लिङ्गं स्याद्द्रष्टुरात्मनः ” इति  
निर्युक्तिकमभिहितमित्याह । किं कारणम् ।  
अहंतज्जात्रोर्विवेकाप्रसिद्धेः । यथेह  
घटदेवदत्तयोर्ग्राह्यग्राहकत्वेन स्फुटतरो विभागः प्रसिद्धो  
लोके न तथेहाहंकारतज्जात्रोर्विभागोऽस्तीति  
तस्मादसाध्वेतदभिहितमिति । अत्रोच्यते ।  
दाह्यदाहकतैकत्र यथा स्याद्बह्निदारुणोः ।  
जेयजातृकतैवं स्यादहंजात्रोः परस्परम् ॥ ५९ ॥  
एवं तावदविद्योत्थस्यान्तःकरणस्य बाह्यविषयनिमित्त-  
रूपावच्छेदायाहंवृत्तिर्व्याप्रियते । तथावच्छिन्नं  
सत्कूटस्थप्रत्यगात्मोपादानावबोधरूपस्याव्यवधानतया

विषयभावं प्रतिपद्यत इति । तत्र तयोर्जात्रहंतरूपयो-  
रवभासकावभास्यसंबन्धव्यतिरेकेण नान्यत्संबन्धान्तर-  
मुपपद्यते । अहंतरूपं त्वात्मसात्कृत्वाऽहंकञ्चुकं  
परिधायोपकार्यत्वोपकारकत्वक्षमः सन् बाह्यविषये-  
णोपकारिणापकारिणा वात्मात्मीयं संबन्धं प्रतिपद्यते ।  
तदभिधीयते ।  
इदं ज्ञानं भवेज्जातुर्ममज्ञानं तथाहमः ।  
अज्ञानोपाधिनेदं स्याद्विक्रियातोऽहमो मम ॥ ६० ॥  
एकस्यैव ज्ञातुरन्तर्बाह्यनिमित्तभेदाद्विभिन्नेऽपि  
विषय इदं ममेति ज्ञानं द्वैरूप्यं जायत इत्युक्तम् ।  
अत्रोपक्रियमाणापक्रियमाणस्यैव ज्ञातुर्विषये  
ममप्रत्ययो भवति विपर्यये चेदंप्रत्यय इति कथमवगम्यते ।  
अवगम्यतामन्वयव्यतिरेकाभ्याम् । तत्कथमित्याह ।  
अनुपक्रियमाणत्वान्न ज्ञातुः स्यादहं मम ।  
घटादिवदिदं तु स्यान्मोहमात्रव्यपाश्रयात् ॥ ६१ ॥  
मोहतत्कार्याश्रयत्वाज्जातृत्वविक्रिययोः  
पूर्वत्रेदंममज्ञान्वयः प्रदर्शितः । अथाधुना तद्व्यतिरेकेण  
व्यतिरेकप्रदर्शनार्थाह ।  
विक्रियाज्ञानशून्यत्वान्नेदं न च ममात्मनः ।  
उत्थितस्य सतोऽज्ञानं नाहमज्ञासिषं यतः ॥ ६२ ॥  
आत्मानात्मविवेकस्येयत्ताप्रदर्शनार्थाह ।  
वाक्यप्रत्यक्षमानाभ्यामियानर्थः प्रतीयते ।  
अनर्थकृतमोहानिर्वाक्यादेव सदात्मनः ॥ ६३ ॥  
द्वितीयाध्यायादौ श्रोतृचतुष्टयमुपन्यस्तम् ।  
तत्र कृत्स्नानात्मनिवृत्तौ सत्यां यः प्रत्यगात्म-  
न्यवाक्यार्थतां प्रतिपद्यते स क्षपिताशेषान्तरायहेतुरिति  
न तं प्रति वक्तव्यं किंचिदप्यवशिष्यते । योऽपि  
वाक्यश्रवणमात्रादेव प्रतिपद्यते तस्याप्यतीन्द्रिय-  
शक्तिमत्त्वान्न किंचिदप्यपेक्षितव्यमस्ति । यश्च  
श्राविततत्त्वमस्यादिवाक्यः स्वयमेवान्वयव्यतिरेको कृत्वा  
तदवसान एव वाक्यार्थं प्रतिपद्यतेऽसावपि यथार्थं  
प्रतिपन्न इति पूर्ववदेवोपेक्षितव्यः ।  
यः पुनरन्वयव्यतिरेकौ कारयित्वापि पुनःपुनर्वाक्यं श्राव्यते  
यथाभूतार्थप्रतिपत्तये तस्य कृतान्वयव्यतिरेकस्य सतः  
कथं वाक्यं श्राव्यत इति । उच्यते ।  
नवसंख्याहृतज्ञानो दशमो विभ्रमाद्यथा ।  
न वेत्ति दशमोऽस्मीति वीक्षमाणोऽपि तान्नव ॥ ६४ ॥  
अथ दृष्टान्तगतमर्थं दाष्टान्तिकार्थं  
समर्पयिष्यन्नाह ।  
अपविद्धद्वयोऽप्येवं तत्त्वमस्यादिना विना ।  
वेत्ति नैकलमात्मानं नान्वेष्यं चात्र कारणम् ॥ ६५ ॥  
नान्वेष्यं चात्र कारणमित्युक्तं तत्कस्मादिति चोदिते  
प्रत्याहान्वेषणासहिष्णुत्वात् । तत्कथमित्याह ।

सेयं भ्रान्तिर्निरालम्बा सर्वन्यायविरोधिनी ।  
 सहते न विचारं सा तमो यद्वद्विवाकरम् ॥ ६६ ॥  
 तस्याः खल्वस्या अविद्याया भ्रान्तेः सम्यग्ज्ञानोत्पत्तिद्वारेण  
 निवृत्तिः ।  
 बुभुत्सोच्छेदिनी चास्य सदसीत्यादिना दृढम् ।  
 प्रतीचि प्रतिपत्तिः स्यान्नासौ मानान्तराद्भवेत् ॥ ६७ ॥  
 कथं पुनर्वाक्यं प्रतिपादयत्येवेति चेद् दृष्टान्तोक्तिः ।  
 जिज्ञासोर्दशमं यद्वन्नवातिक्रम्य ताम्यतः ।  
 त्वमेव दशमोऽसीति कुर्यादेवं प्रमां वचः ॥ ६८ ॥  
 सा च तत्त्वमस्यादिवाक्यश्रवणजा प्रमोत्पन्नवादेव ।  
 न च नैवमिति प्रत्ययान्तर जायते । तदेतद्दृष्टान्तेन  
 प्रतिपादयति ।  
 दशमोऽसीति वाक्योत्था न धीरस्य विहन्यते ।  
 आदिमध्यावसानेषु न नवस्वस्य संशयः ॥ ६९ ॥  
 एवं तत्त्वमसीत्यस्माद्द्वैतनुत्प्रत्यगात्मनि ।  
 सम्यग्ज्ञातत्वमर्थस्य जायेतैव प्रमा दृढा ॥ ७० ॥  
 प्रत्यगात्मनि प्रमोपजायत इत्युक्तं तत्र चोद्यते ।  
 किं यथा घटादिप्रमेयविषया प्रमा कर्त्रादि-  
 कारकभेदानपह्लवेन जायते तथैवोताशेषकारक-  
 ग्रामोपमर्देन कर्तुः प्रत्यगात्मनीति । उच्यते ।  
 प्रत्यक्तास्य स्वतोरूपं निष्क्रियाकारकाफलम् ।  
 अद्वितीयं तदिद्धा धीः प्रत्यगात्मेव लक्ष्यते ॥ ७१ ॥  
 यस्मादेवम् ।  
 विपश्चितोऽप्यतस्तस्यामात्मभावं वितन्वते ।  
 दवीयस्विन्द्रियार्थेषु क्षीयते ह्युत्तरोत्तरम् ॥ ७२ ॥  
 आह । यदि वाक्यमेव यथाभूतार्थवबोधकमथ  
 कस्य हेतोरविद्योत्थापितस्य कर्तृत्वादेरुपदेश इत्युक्ते  
 प्रतिविधीयते ।  
 भ्रान्तिप्रसिद्धयानूद्यार्थं तत्तत्त्वं भ्रान्तिबाधया ।  
 अयं नेत्युपदिश्येत तथैवं तत्त्वमित्यपि ॥ ७३ ॥  
 इममर्थं दृष्टान्तेन बुद्धावारोहयति ।  
 स्थाणुः स्थाणुरितीवोक्तिर्न नृबुद्धिं निरस्यति ।  
 व्यनुवादात्तथैवोक्तिर्भ्रान्तिं पुंसो न बाधते ॥ ७४ ॥  
 यस्माच्छ्रोतृप्रसिद्धानुवाद्येव त्वमितिपदं  
 तस्मादुद्दिश्यमानस्थत्वाद्दुःखित्वादेरविवक्षितत्वमेव ।  
 विधीयमानत्वे हि सति विरोधप्रसङ्गो न तु विधीयमाना-  
 नूद्यमानयोरिति । स्वप्रधानयोर्हि पदयोर्विरोधाशङ्का  
 सामान्यलिङ्गतत्वात्तयोर्न विपर्यये ।  
 अनालिङ्गितसामान्यौ न जिहासितवादिनौ ।  
 व्युत्थितौ तत्त्वमौ तस्मादन्योन्याभिसमीक्षणौ ॥ ७५ ॥  
 अपास्तसामान्यार्थत्वादानुवादस्थत्वाद्विधीयमानेन  
 च सह विरोधाद्दुःखित्वादेरस्तु कामं जिहासितार्थयो-  
 रसंसर्गो यथोपन्यस्तदोषविरहात्तत्त्वमर्थयोः संसर्गोऽस्तु

नीलोत्पलवदिति चेन्नैवमप्युपपद्यते । तस्मात् ।  
 तदर्थयोस्तु निष्ठात्मा द्वयपारोक्ष्यवर्जितः ।  
 नाद्वितीयं विनात्मानं नात्मा नित्यदृशा विना ॥ ७६ ॥  
 अत्राह । किमिह जिहासितं किं वोपादित्सतमिति । उच्यते ।  
 प्रत्यगात्मार्थाभिधायिनस्त्वंपदादुभयं प्रतीयतेऽहं  
 दुःखी प्रत्यगात्मा च । तत्र च प्रत्यगात्मनोऽहं  
 दुःखीत्यनेनाभिसंबन्ध आत्मयाथात्म्यानवबोधहेतुक  
 एव । अतोऽहमर्थोऽपसृष्टत्वादज्ञानोत्थत्वाच्च हेय इति  
 प्रत्यक्षतोवसीयते । तदर्थं किं हेयं किं वोपादेयमिति  
 नावधियते । तत इदमभिधीयते ।  
 पारोक्ष्यं यत्तदर्थं स्यात्तद्वेयमहमर्थवत् ।  
 प्रतीचेवाहमोऽभेदः पारोक्ष्येणात्मनोऽपि मे ॥ ७७ ॥  
 कथं पुनस्तदर्थोऽद्वितीयलक्षणः प्रत्यगात्मोपाश्रयं  
 सद्वितीयत्वं दुःखित्वं निरन्वयमपनुदतीति । उच्यते । न  
 चैतयोर्निवर्तकनिवर्त्यभावं वयं ब्रूमः । कथं तर्हि ।  
 त्वमर्थं प्रत्यगात्मनि प्रागनवबुद्धाद्वितीयता  
 सानेनावबोध्यते ।  
 अतोऽनवबोधनिरासेन तदुत्थस्य सद्वितीयत्वस्य त्वमर्थत्वस्य  
 परोक्षत्वस्य च तदर्थस्थस्य निरसनान्न वैयधिकरण्यादि-  
 चोद्यस्यावसरोऽस्तीति । तदिदमभिधीयते ।  
 तत्त्वमर्थेन संपृक्तो नानात्वं विनिवर्तयेत् ।  
 नापरित्यक्तपारोक्ष्यं त्वं तदर्थं सिसृप्सति ॥ ७८ ॥  
 कस्मात्पुनः कारणात्तदर्थोऽद्वितीयलक्षणस्त्वमर्थेन  
 प्रत्यगात्मना पृथगर्थः सन्नविद्योत्थं सद्वितीयत्वं  
 निहन्तीति । उच्यते । विरोधात् । तदुच्यते ।  
 संसारिताद्वितीयेन पारोक्ष्यं चात्मना सह ।  
 प्रासङ्गिकं विरुद्धत्वात्तत्त्वम्भ्यां बाधनं तयोः ॥ ७९ ॥  
 तत्त्वमर्थयोस्तु बाधकत्वेऽन्यदपि कारणमुच्यते ।  
 अज्ञातपुरुषार्थत्वाच्छ्रौतत्वात्तत्त्वमर्थयोः ।  
 स्वमर्थमपरित्यज्य बाधकौ स्तां विरुद्धयोः ॥ ८० ॥  
 एवं तावद्यथोपक्रान्तेन प्रक्रियावर्त्मना न  
 प्रत्यक्षादिप्रमाणान्तरैर्विरोधगन्धोऽपि संभाव्यते ।  
 यदा पुनः सर्वप्रकारेणापि यतमाना नैवेमं  
 वाक्यार्थं संभावयामः प्रत्यक्षादिप्रमाणान्तरविरोधत  
 एव तस्मिन्नपि पक्ष उच्यते ।  
 प्रत्यक्षादिविरुद्धं चेद्वाक्यमर्थं वदेत्क्वचित् ।  
 स्यात्तु तद्दृष्टिविध्यर्थं योषाग्निवदसंशयम् ॥ ८१ ॥  
 यदा तु तत्त्वमस्यादिवाक्यं सर्वप्रकारेणापि विचार्यमाणं  
 न क्रियां कटाक्षेणापि वीक्षते तदा प्रसंख्यानादिव्यापारो  
 दुस्संभाव्य इति । तदुच्यते ।  
 वस्त्वेकनिष्ठं वाक्यं चेन्न तस्य स्यात्क्रियार्थता ।  
 वस्तुनो ह्येकरूपत्वाद्विकल्पस्याप्यसंभवः ॥ ८२ ॥  
 भिन्नविषयत्वाच्च न प्रमाणान्तरविरोधः । कथम् ।

उच्यते ।  
 अपूर्वाधिगमं कुर्वत्प्रमाणं स्यान्न चेन्न तत् ।  
 न विरोधस्ततो युक्तो विभिन्नार्थावबोधिनोः ॥ ८३ ॥  
 य एवमपि भिन्नविषयाणां विरोधं वक्ति सोऽत्रापि विरोधं  
 ब्रूयात् ।  
 नायं शब्दः कुतो यस्माद्रूपं पश्यामि चक्षुषा ।  
 इति यद्वत्तथैवायं विरोधोऽक्षजवाक्ययोः ॥ ८४ ॥  
 प्रमाणानां सतां न विरोधः श्रोत्रादीनामिव  
 भिन्नविषयत्वात् ।  
 ययोश्चाभिन्नविषयत्वं तयोराखुनकुलयोरिव प्रतिनियत एव  
 बाध्यबाधकभावः स्यात् । अतस्तदुच्यते ।  
 प्रत्यक्षं चेन्न शाब्दं स्याच्छाब्दं चेदक्षजं  
 कथम् ।  
 प्रत्यक्षाभासः प्रत्यक्षे ह्यागमाभास आगमे ॥ ८५ ॥  
 न च प्रतिज्ञाहेतुदृष्टान्तन्याय इह संभवति  
 शब्दादीनां प्रत्येकं प्रमाणत्वादत आह ।  
 स्वमहिम्ना प्रमाणानि कुर्वन्त्यर्थावबोधनम् ।  
 इतरेतरसाचिव्ये प्रामाण्यं नेष्यते स्वतः ॥ ८६ ॥  
 न च सुखदुःखादिसंबन्धोऽवगत्यात्मनः  
 प्रत्यक्षादिप्रमाणैर्गृह्यते येन विरोधः  
 प्रत्यक्षादिप्रमाणैरुद्घातयेत् ।  
 दुःखितावगतिश्चेत्स्यान्न प्रमीयेत सात्मवत् ।  
 कर्मण्येव प्रमा न्याय्या न तु कर्तर्यपि क्वचित् ॥ ८७ ॥  
 अभ्युपगमेऽपि च प्रसंख्यानशतेनापि नैव त्वं  
 संभावितदोषान्मुच्यते । अत आह ।  
 प्रमाणबद्धमूलत्वाद्दुःखित्वं केन वार्यते ।  
 अग्न्युष्णवन्नवृत्तिश्चेन्नैरात्म्यं ह्येति सौगतम् ॥ ८८ ॥  
 अथ मतम् ।  
 निराकुर्यात्प्रसंख्यानं दुःखित्वं चेत्स्वनुष्ठितम् ।  
 प्रत्यक्षादिविरुद्धत्वात्कथमुत्पादयेत्प्रमाम् ॥ ८९ ॥  
 ननु प्रसंख्यानं नाम तत्त्वमस्यादिशब्दार्थान्वय-  
 व्यतिरेकयुक्तिविषयबुद्ध्याम्नेडनमभिधीयते  
 तच्चानुष्ठीयमानं प्रमितिवर्धनया परिपूर्णां  
 प्रमितिं जनयति न पुनरैकाग्र्यवर्धनयेति ।  
 यथाशेषाशुचिनीडे स्त्रीकृणपे कामिनीति निर्वस्तुकः  
 पुरुषायासमात्रजनितः प्रत्यय इति । तन्न । यतः ।  
 अभ्यासोपचयाद्बुद्धेर्यत्स्यादैकाग्र्यमेव तत् ।  
 न हि प्रमाणान्यभ्यासात्कुर्वन्त्यर्थावबोधनम् ॥ ९० ॥  
 अभ्यासोपचिता कृत्स्नं भावना चेन्नवर्तयेत् ।  
 नैकान्तिकी निवृत्तिरस्याद्भावनाजं हि तत्फलम् ॥ ९१ ॥  
 अपि चाह ।  
 दुःखस्मीत्यपि चेद्भवस्ता कल्पकोट्युपबृंहिता ।  
 स्वल्पीयोऽभ्यासजास्थास्न्वी भावनेत्यत्र का प्रमा ॥ ९२ ॥

ननु शास्त्रात्स्थास्नुत्वं भविष्यति । नैवम् ।  
 यथावस्थितवस्तुयाथात्म्यावबोधमात्रकारित्वाच्छास्त्रस्य ।  
 न हि पदार्थशक्त्याधानकृच्छास्त्रम् । प्रसिद्धं च  
 लोके ।  
 भावनाजं फलं यत्स्याद्यच्च स्यात्कर्मणः फलम् ।  
 न तत्स्थास्निति मन्तव्यं द्रविडेष्विव सङ्गतम् ॥ ९३ ॥  
 यद्यपि प्रत्यक्षादिप्रमाणोपात्तमात्मनो दुःखित्वम् ।  
 तथापि तत्त्वमस्यादिवाक्योत्थप्रत्यय एव बलीयानिति  
 निश्चयोऽव्यभिचारिप्रामाण्यवाक्योपत्तत्वात्प्रमेयस्य  
 च स्वत एव निर्दुःखित्वसिद्धेः । प्रत्यक्षादेस्तु  
 व्यभिचारित्वा-  
 त्संभावनायाश्च पुरुषपरिकल्पनामात्राव-  
 ष्टम्भत्वाच्चेति ।  
 निर्दुःखित्वं स्वतस्सिद्धं प्रत्यक्षादेश्च दुःखिता ।  
 को ह्यात्मानमनादृत्य विश्वसेद्वाह्यमानतः ॥ ९४ ॥  
 संबन्धार्थ एव ।  
 अपि प्रत्यक्षबाधेन प्रवृत्तिः प्रत्यगात्मनि ।  
 ” पराञ्च खानि” त्येतस्माद्ब्रह्मसो गम्यते श्रुतेः ॥ ९५ ॥  
 अभ्युपगम्यैवमुच्यते न तु प्रमाणं सत्प्रमाणान्तरेण  
 विरुध्यत इत्यसकृदवोचाम । यत्रापि  
 वाक्यप्रत्यक्षयोर्विरोधाशङ्का  
 तत्रापि पुरुषमोहवशादेव सा जायते न तु परमार्थत इति ।  
 अत आह ।  
 प्रमां चेज्जनयेद्वाक्यं प्रत्यक्षादिविरोधिनीम् ।  
 गौणीं प्रत्यक्षतां ब्रूयान्मुख्यार्थासंभवाद्बुधः ॥ ९६ ॥  
 तस्यार्थस्य सुखप्रतिपत्त्यर्थमुदाहरणम् ।  
 अग्निस्सम्यग्धीतेऽसौ जहासोच्चैश्च मञ्चकः ।  
 यथा तद्वदहंवृत्त्या लक्ष्यतेऽनर्हयापि सः ॥ ९७ ॥  
 कस्मात्पुनः कारणात्साक्षादेवात्मा नाभिधीयते किमनया  
 कल्पनयेति तत्राह ।  
 त्वमित्यतद्विहायान्यन्न वर्तात्मावबोधते ।  
 समस्तीह त्वमर्थोऽपि गुणलेशेन वर्तते ॥ ९८ ॥  
 कस्मात्पुनर्हेतोर्ह्यहमित्येतदपि गुणलेशेन वर्तते न पुनः  
 साक्षादेवेति । विभूतसर्वकल्पनाकारणस्वाभाव्यादात्मनः  
 अत आह ।  
 व्योम्नि धूमतुषाराभ्रमलिनानीव दुर्धियः ।  
 कल्पयेयुस्तथा मूढाः संसारं प्रत्यगात्मनि ॥ ९९ ॥  
 ननु सर्वकल्पनानामप्यात्मन्यत्यन्तासंभवे समानेऽहंवृत्तौ  
 कः पक्षपाते हेतुर्येन वृत्त्यन्तराणि  
 विधूयाहंवृत्त्यैवात्मोपलक्ष्यत इति । उच्यते ।  
 चिन्निभेयमहंवृत्तिः प्रतीचीवात्मनोऽन्यतः ।  
 पूर्वोक्तेभ्यश्च हेतुभ्यस्तस्मादात्मानयोच्यते ॥ १०० ॥  
 वृत्तिभिर्युष्मदर्थभिर्लक्ष्यते चेद्दृशिः परः ।

अनात्मत्वं भवेत्तस्य वितथं च वचः श्रुतेः ॥ १०१ ॥  
 यथोक्तेन ।  
 अनेन गुणलेशेन ह्यत्यहंकर्तृकर्मया ।  
 लक्ष्यतेऽसावहंवृत्त्या नाञ्जसात्राभिधीयते ॥ १०२ ॥  
 नाञ्जसात्राभिधीयत इति को हेतुरिति चेत् ।  
 षष्ठीगुणक्रियाजातिरूढयः शब्दहेतवः ।  
 नात्मन्यन्यतमोऽमीषां तेनात्मा नाभिधीयते ॥ १०३ ॥  
 यदि शब्दोऽभिधानाभिधेयत्वसंबन्धाङ्गीकारेण नात्मनि  
 वर्तते कथं शब्दादहं ब्रह्मास्मीति सम्यग्बोधोत्पत्तिः ।  
 उच्यते ।  
 असत्ये वर्त्मनि स्थित्वा निरुपायमुपेयते ।  
 आत्मत्वकारणाद्विज्ञो गुणवृत्त्या विबोधिताः ॥ १०४ ॥  
 कथं पुनरभिधानमभिधेयानानभिसंबद्धं  
 सदनभिधेयेऽर्थे  
 प्रमां जनयतीति । शृणु यथानभिसंबद्धमप्यनभिधे-  
 येऽर्थेऽविद्यानिराकरणमुखेन बोधयतीत्याह ।  
 शयानाः प्रायशो लोके बोध्यमानाः स्वनामभिः ।  
 सहसैव प्रबुध्यन्ते यथैवं प्रत्यगात्मनि ॥ १०५ ॥  
 न हि नाम्नास्ति संबन्धो व्युत्थितस्य शरीरतः ।  
 तथापि बुध्यते तेन यथैवं तत्त्वमित्यतः ॥ १०६ ॥  
 यथा च ।  
 बोधाबोधौ नभोऽस्पृष्ट्वा कृष्णधीनीडगौ यथा ।  
 बाध्येतरात्मकौ स्यातां तथेहात्मनि गम्यताम् ॥ १०७ ॥  
 ” असत्ये वर्त्मनि स्थित्वा ” इत्युपश्रुत्यातिविस्मितो महता  
 संभ्रमेण कश्चिच्चोदयति ।  
 नासन्नपायो लोकेऽस्ति परमार्थविनिश्चये ।  
 नासल्लिङ्गाद्धि बाष्पदेः कश्चिदग्निं प्रपद्यते ॥ १०८ ॥  
 इत्येवं चोदयेद्योऽपि जोषयेत्तं घटादिना ।  
 सदसद्भ्यां विभक्तोऽसौ पर्यायश्च न चानयोः ॥ १०९ ॥  
 एवं कुचोद्यमुन्मूल्याथेदानीं प्रकृतमभिधीयते ।  
 प्रकृतं  
 चानभिधेये कथमभिधाश्रुतिरविद्याध्वंस्यात्मनि ज्ञानं  
 जनयतीति । तत्रैव कारणान्तरमुच्यते ।  
 अतिदुस्स्थोऽप्रबोधोऽत्र ह्यात्मैवास्य प्रबुद्धता ।  
 निमित्तमात्राव्येत्येषा नासाग्रे बदरं यथा ॥ ११० ॥  
 अनुदितानस्तमितकूटस्थबोधमात्रस्वाभाव्यादात्मनो  
 दुस्संभाव्योऽविद्यासद्भाव इति चेन्न । अविद्याप्रसिद्धयैव  
 तत्सद्भावसिद्धेरुलूकनिशावदित्यत इदमुच्यते ।  
 अहो धाष्टर्यमविद्याया न कश्चिदतिवर्तते ।  
 प्रमाणं वस्त्वनादृत्य परमात्मेव तिष्ठति ॥ १११ ॥  
 यस्मादविद्याप्रसिद्धयैवाविद्यासद्भावसिद्धिरत  
 आत्मवस्तुवृत्तानुरोधेन न कथंचनापि तत्संभावनाप्यस्ति  
 यत आह ।

ज्ञानं यस्य निजं रूपं क्रियाकारकवर्जितम् ।  
 संभावनाप्यविद्यायास्तत्र स्यात्केन हेतुना ॥ ११२ ॥  
 सोऽयमेवमनुदितानस्तमितावगतिमात्रशरीर आत्मापि  
 सन्नविचारितप्रसिद्धाविद्यामात्रव्यवहित एवातथैवेक्ष्यते  
 यतोऽतः ।  
 अनुमानादयं भावाव्यावृत्तोऽभावमाश्रितः ।  
 ततोऽप्यस्य निवृत्तिः स्याद्वाक्यादेव बुभुत्सतः ॥ ११३ ॥  
 भाववदभावादपि निवृत्तिरनुमानादेव किमिति न भवतीति  
 चेच्छृणु ।  
 यतो नानुमानेन व्याविद्धाशेषक्रियाकारकफलात्मनि  
 स्वाराज्येऽभिषेक्तुं शक्यते तस्मात् ।  
 अविद्यानिद्रया सोऽयं प्रसुप्तो दुर्विवेकया ।  
 भावाभावव्युदासिन्या श्रुत्यैव प्रतिबोध्यते ॥ ११४ ॥  
 अत्राहानुदितानस्तमितविज्ञानात्ममात्रस्वरूपत्वाद्दुस्संभाव्या  
 अविद्येति । नैतदेवम् । कुतः । यत आह ।  
 कुतो अविद्येति चोद्यं स्यान्नैव प्राग्धेत्वसंभवात् ।  
 कालत्रयापरिच्छित्तेर्न चोद्यं चोद्यसंभवः ॥ ११५ ॥  
 यस्मात्तत्त्वमस्यादिवाक्यमेवात्मनोऽशेषामविद्यां  
 निरन्वयामपनुदति तस्मात् ।  
 अद्वातममनादृत्य प्रमाणं सदसीति ये ।  
 बुभुत्सन्तेऽन्यतः कुर्युस्तेऽक्षापि रसवेदनम् ॥ ११६ ॥  
 एवमप्रतिहतामहं ब्रह्मेति प्रमां तत्त्वमस्यादिवाक्यं  
 कुर्वदपि न प्रतिपादयतीति चेदभिमतं न कुतश्चनापि  
 प्रतिपत्तिः स्यादत आह ।  
 इदं चेदनृतं ब्रूयात्सत्यामवगतावपि ।  
 न चान्यत्रापि विश्वासो ह्यवगत्यविशेषतः ॥ ११७ ॥  
 न चोपादित्सिताद्वाक्यार्थाद्वाक्यार्थान्तरं कल्पयितुं  
 युक्तम् । यस्मात् ।  
 न चेदनुभवोऽतः स्यात्पदार्थावगतावपि ।  
 कल्प्यं विध्यन्तरं तत्र न ह्यन्योऽर्थोऽवगम्यते ॥ ११८ ॥  
 न च यथाभिमतोऽर्थो यथोक्तेन न्यायेन नावसीयते ।  
 कोऽसौ न्याय इत्याह ।  
 नामादिभ्यो निराकृत्य त्वमर्थं निष्परिग्रहः ।  
 निस्स्पृहो युष्मदर्थेभ्यः शमादिविधिचोदितः ॥ ११९ ॥  
 भङ्गत्वा चान्नमयादींस्तान्यञ्चानात्मतयार्गलान् ।  
 अहं ब्रह्मेति वाक्यार्थं वेत्ति चेन्नार्थ ईहया ॥ १२० ॥  
 न चेदेवमुपगम्यते वाक्यस्य प्रमाणस्य सतोऽप्रमाण्यं  
 प्राप्नोति । तदाह ।  
 यदर्थं च प्रवृत्तं यद्वाक्यं तत्र न चेच्छ्रुतम् ।  
 प्रामुत्पादयेत्तस्य प्रमाण्यं केन हेतुना ॥ १२१ ॥  
 अथ मन्यसे ।  
 जानीयाच्चेत्प्रसंख्यानाच्छब्दस्सत्यवचाः कथम् ।  
 पारोक्ष्यं शब्दो नः प्राह प्रसंख्यानात्त्वसंशयम् ॥

१२३ ॥

न च युक्तिशब्दावृत्तिलक्षणात्प्रसंख्यानाद्यथाव-  
त्प्रतिपत्तिर्भविष्यतीति संभावयामः । यस्मात् ।  
युक्तिशब्दौ पुराप्यस्य न चेदकुरुतां प्रमाम् ।  
साक्षादावर्तनात्ताभ्यां किमपूर्वं फलिष्यति ॥ १२४ ॥  
अथैवमपि प्रसंख्यानमन्तरेण प्राणान्धारयितुं न  
शक्नोषीति चेच्छ्रवणादावेव संपादयिष्यामः । कथम् ।  
प्रसंख्याने श्रुतावस्य न्यायोऽस्त्वान्प्रेडनात्मकः ।  
ईषच्छ्रुतं सामिश्रुतं सम्यक्श्रुत्वावगच्छति ॥ १२५ ॥  
ननु प्रसंख्यानविधिमनभ्युपगच्छतः पारमहंसी चर्या  
बौद्धादिचर्यावदशास्त्रपूर्विका प्राप्नोति  
ततश्चारूढपतितत्वं  
न स्यादशेषकर्मणां च निवृत्तिर्न प्राप्नोतीति । उच्यते ।  
त्वमर्थस्यावबोधाय विधिरप्याश्रितो यतः ।  
तमन्तरेण ये दोषास्तेऽपि नायान्त्यहेतवः ॥ १२६ ॥  
इति तृतीयोऽध्यायः ॥ ३ ॥  
अथ चतुर्थोऽध्यायः ।  
पूर्वाध्यायेषु यद्वस्तु विस्तरेणोदितं स्फुटम् ।  
संक्षेपतोऽधुना वक्ष्ये तदेव सुखवित्तये ॥ १ ॥  
संक्षेपविस्तराभ्यां हि मन्दोत्तमधियां नृणाम् ।  
वस्तुच्यमानमेत्यन्तःकरणं तेन भण्यते ॥ २ ॥  
आत्मानात्मा च लोकेऽस्मिन्प्रत्यक्षादिप्रमाणतः ।  
सिद्धस्तयोरनात्मा तु सर्वत्रैवात्मपूर्वकः ॥ ३ ॥  
अनात्मत्वं स्वतस्सिद्धं देहाद्भिन्नस्य वस्तुनः ।  
ज्ञातुरप्यात्मता तद्वन्मध्ये संशयदर्शनम् ॥ ४ ॥  
असाधारणास्तयोर्धर्मान् ज्ञात्वा धूमाग्निवद्बुधः ।  
अनात्मनोऽथ बुद्ध्यन्तान् जानीयादनुमानतः ॥ ५ ॥  
इदमित्येव बाह्येऽर्थे ह्यहमित्येव बोद्धरि ।  
द्वयं दृष्टं यतो देहे तेनायं मुह्यते जनः ॥ ६ ॥  
केन पुनर्न्यायेनात्मानात्मनोरश्चमहिषयोरिव विभागः  
क्रियत इति । उच्यते ।  
न्यायः पुरोदितोऽस्माभिरात्मानात्मविभागकृत् ।  
तेनेदमर्थमुत्सार्य ह्यहमित्यत्र यो भवेत् ॥ ७ ॥  
विद्यात्तत्त्वमसीत्यस्माद्भावाभावदृशं सदा ।  
अनन्तरमबाह्यार्थं प्रत्यक्स्थं मुनिरञ्जसा ॥ ८ ॥  
उच्यतां तर्हि कया तु परिपाय्या वाक्यार्थं वेत्तीति ।  
उच्यते । अन्वयव्यतिरेकाभ्याम् ।  
त्यक्तकृत्स्नेदमर्थत्वात्त्यक्तोऽहमिति मन्यते ।  
नावगच्छाम्यहं यस्मान्निजात्मानमनात्मनः ॥ ९ ॥  
अथ शरीरादिबुद्धिपर्यन्तः स सर्वोऽनात्मैवेति  
प्रमाणाद्विनिश्चित्य  
किमिति बुभुत्सातो नोपरमते । शृणु ।  
अनुच्छिन्नबुभुत्सश्च प्रत्यग्घेतोरनात्मनः ।

दोलायमानचित्तोऽयं मुह्यते भौतवन्नरः ॥ १० ॥  
अविलुप्तविज्ञानात्मन आत्मत्वादेव नित्यसान्निध्याद्बुभुत्सुः  
किमिति न प्रतिपद्यत इति । यस्मात् ।  
यैरद्राक्षीत्पुरात्मानं यमनात्मेति वीक्षते ।  
दृष्टेर्द्रष्टारमात्मानं तैः प्रसिद्धैः प्रमित्सति ॥ ११ ॥  
कस्मात्पुनर्हेतोः पराचीनाभिः शब्दाद्यवलेहिनीभिर्बुद्धिभि-  
रात्मानमनात्मवन्न वीक्षत इति । उच्यते ।  
चक्षुर्न वीक्षते शब्दमतदात्मत्वकारणात् ।  
यथैवं भौतिकी दृष्टिर्नात्मानं परिपश्यति ॥ १२ ॥  
प्रत्यक्षादिप्रमाणस्वाभाव्यानुरोधेन  
तावत्तददर्शनकारणमुक्तम् ।  
अथ प्रमेयस्वाभाव्यानुरोधेन प्रतिषेध उच्यते ।  
धीविक्रियासहस्राणां हानोपादानधर्मिणाम् ।  
सदा साक्षिणमात्मानं प्रत्यक्त्वान्नाहमीक्षते ॥ १३ ॥  
क्व पुनरियं विवेकबुद्धिः किमात्मन्युतानात्मनीति । किंचातः ।  
यद्यात्मनि कूटस्थत्वव्याघातोऽनात्मदर्शित्वात् ।  
अथानात्मनि तस्याप्यचैतन्यान्न विवेकसंबन्ध इति । उच्यते ।  
” दाह्यदाहकतैकत्र ” इत्युक्तपरिहारात् ।  
बुद्धावेव विवेकोऽयं यदनात्मतया भिदा ।  
बुद्धिमेवोपमृद्नाति कदलीं तत्फलं यथा ॥ १४ ॥  
सोऽयमतत्त्वे तत्त्वदृक् ।  
अनुमानप्रदीपेन हित्वा सर्वाननात्मनः ।  
संसारैकावलम्बिन्या तदभावं धियेप्सति ॥ १५ ॥  
योऽयमन्वयव्यतिरेकजो विवेक आत्मानात्मविभाग  
लक्षणोऽनात्मस्थः स्थाणौ संशयावबोधवत्-  
प्रतिपत्तव्योऽन्यथावस्तुस्वाभाव्यान्मृगतृष्णिकोदक-  
प्रबोधवदित्यत आह ।  
संसारबीजसंस्थोऽयं तद्विद्या मुक्तिमिच्छति ।  
शशो निमीलनेनेव मृत्युं परिजिहीर्षति ॥ १६ ॥  
अस्यार्थस्य द्रढिम्ने श्रुत्युदाहरणम् ।  
इममर्थं पुरस्कृत्य श्रुत्या सम्यगुदाहृतम् ।  
” यच्चक्षुषे ” ति विस्रब्धं ” न दृष्टे ” रिति  
च स्फुटम् ॥ १७ ॥  
बुद्ध्यन्तमपविद्ध्यैवं को न्वहं स्यामितीदक्षितुः ।  
श्रुतिस्तत्त्वमसीत्याह सर्वमानातिगामिनी ॥ १८ ॥  
एष संक्षेपतः पूर्वाध्यायत्रयस्यार्थ उक्तः ।  
सोऽयं न्याय्योऽपि वेदान्तार्थः शास्त्राचार्यप्रसाद-  
लभ्योऽप्यनपेक्षितशास्त्राचार्यप्रसादोऽनन्यापेक्ष-  
सिद्धस्वभावत्वात्कैश्चिच्छ्रद्धधानैर्न प्रतीयते ।  
तेषां संग्रहार्थमभिमतप्रामाण्योदाहरणम् ।  
भगवत्पूज्यपादैश्च उदाहार्येवमेव तु ।  
सुविस्पष्टोऽस्मदुक्तोऽर्थः सर्वभूतहितैषिभिः ॥ १९ ॥  
किं परमात्मन उपदेश उतापरमात्मन इति । किं चातः ।

यदि परमात्मनस्तस्योपदेशमन्तरेणैव मुक्तत्वान्निरर्थक उपदेशः । अथापरमात्मनस्तस्यापि स्वत एव संसार-स्वभावत्वान्निष्फल उपदेशः । एवमुभयत्रापि दोषवत्त्वादत आह ।

” अविविच्योभयं वक्ति श्रुतिश्चेत्स्याद्ग्रहस्तथा ” ।  
इति पक्षमुपादाय पूर्वपक्षं निशात्य च ॥ २० ॥  
तच्चेदमविवेकात्स्वतो विविक्तात्मने तत्त्वमसीत्युपदिष्टम् ।  
युष्मदस्मद्विभागज्ञे स्यादर्थवदिदं वचः ।  
यतोऽनभिज्ञे वाक्यं स्याद्धिरेष्विव गायनम् ॥ २१ ॥  
तस्य च युष्मदस्मद्विभागविज्ञानस्य का युक्तिरुपायभावं प्रतिपद्यते । शृणु ।  
” अन्वयव्यतिरेकौ हि पदार्थस्य पदस्य च ।  
स्यादेतदहमित्यत्र युक्तिरेवावधारणम् ” ॥ २२ ॥  
कथं तौ युक्तिरित्यत्राह ।  
” नाद्राक्षमहमित्यस्मिन् सुषुप्तेऽन्यन्मनागपि ।  
न वारयति दृष्टिं स्वां प्रत्ययं तु निषेधति ” ॥ २३ ॥  
” एवं विज्ञातवाच्यार्थे श्रुतिलोकप्रसिद्धितः ।  
श्रुतिस्तत्त्वमसीत्याह श्रोतुर्मोहापनुत्तये ” ॥ २४ ॥  
तत्र त्वमिति पदं यत्र लक्षणया वर्तते सोऽर्थ उच्यते ।  
” अहं शब्दस्य या निष्ठा ज्योतिषि प्रत्यगात्मनि ।  
सैवोक्ता सदसीत्येवं फलं तत्र विमुक्तता ” ॥ २५ ॥  
अन्यच्चान्वयव्यतिरेकोदाहरणम् । तथा ।  
” छित्त्वा त्यक्तेन हस्तेन स्वयं नात्मा विशेष्यते ।  
तथा शिष्टेन सर्वेण येनयेन विशेष्यते ॥ २६ ॥  
विशेषणमिदं सर्वं साध्वलंकरणं यथा ।  
अविद्याध्यस्तमतः सर्वं ज्ञात आत्मन्यसद्भवेत् ॥ २७ ॥  
तस्मात्त्यक्तेन हस्तेन तुल्यं सर्वं विशेषणम् ।  
अनात्मत्वेन तस्माज्ज्ञो मुक्तः सर्वविशेषणैः ॥ २८ ॥  
ज्ञातैवात्मा सदा ग्राह्यो ज्ञेयमुत्सृज्य केवलः ।  
अहमित्यपि यद्ग्राह्यं व्यपेताङ्गसमं हि तत् ” ॥ २९ ॥  
” दृश्यत्वादहमित्येष नात्मधर्मो घटादिवत् ।  
तथान्ये प्रत्यया ज्ञेया दोषाश्चात्मानमलो ह्यतः ” ॥ ३० ॥  
सर्वन्यायोपसंग्रहः ।  
” नित्यमुक्तत्वविज्ञानं वाक्याद्भवति नान्यतः ।  
वाक्यार्थस्यापि विज्ञानं पदार्थस्मृतिपूर्वकम् ॥ ३१ ॥  
अन्वयव्यतिरेकाभ्यां पदार्थस्मर्यते ध्रुवम् ।  
एवं निर्दुःखमात्मानमक्रियं प्रतिपद्यते ॥ ३२ ॥  
सदेवेत्यादिवाक्येभ्यः प्रमा स्फुटतरा भवेत् ।  
दशमस्त्वमसीत्यस्माद्यथैवं प्रत्यगात्मनि ” ॥ ३३ ॥  
वीक्षापन्नस्योदाहरणम् ।  
” नवबुद्ध्यपहाराद्धि स्वात्मानं दशपूरणम् ।  
अपश्यन् ज्ञातुमेवेच्छेत्स्वमात्मानं जनस्तथा ॥ ३४ ॥  
अविद्याबद्धचक्षुष्ट्वात्कामापहृतधीः सदा ।

विविक्तं दृशिमात्मानं नेक्षते दशमं यथा ” ॥ ३५ ॥  
सोऽयमेवमविद्यापटलावगुण्ठितदृष्टिः सन्  
कथमुत्थाप्यत इत्याह ।  
यथा स्वापनिमित्तेन स्वप्नदृक्प्रतिबोधितः ।  
करणं कर्म कर्तारं स्वप्नं नैवेक्षते स्वतः ॥ ३६ ॥  
अनात्मज्ञस्तथैवायं सम्यक् श्रुत्यावबोधितः ।  
गुरुं शास्त्रं तथा मूढं स्वात्मनोऽन्यं न पश्यति ॥ ३७ ॥  
स किं सकलसंसारप्रविविक्तमात्मानं वाक्यात्प्रतिपद्यत  
उत नेतीति । अत्र ब्रूमः । कूटस्थावगतिशेषमात्रत्वा-  
त्प्रतिपत्तेरत आह ।  
दण्डावसाननिष्ठस्याहण्डसर्पो यथा तथा ।  
नित्यावगतिनिष्ठं स्याद्वाक्याज्जगदसंशयम् ॥ ३८ ॥  
कुत एतत् । यस्मात् ।  
पश्यन्निति यदाहोच्चैः प्रत्यक्त्वमजमव्ययम् ।  
अपूर्वानपरानन्तं त्वमा तदुपलक्ष्यते ॥ ३९ ॥  
तत्त्वमस्यादिवाक्योत्थविज्ञानैव बाध्यते । यस्मात् ।  
अस्माद्यदपरं रूपं नास्तीत्येव निरूप्यते ।  
अन्यथाग्रहणाभावाद्बीजं तत्स्वप्नबोधयोः ॥ ४० ॥  
अस्यार्थस्य द्रदिम्न उदाहरणम् ।  
” कार्यकारणबद्धौ ताविष्येते विश्वतैजसौ ।  
प्राज्ञः कारणबद्धस्तु द्वौ तौ तुर्यं न सिध्यतः ” ॥ ४१ ॥  
” अन्यथाग्रहणतः स्वप्नो निद्रा तत्त्वमजानतः ।  
विपर्यासे तयोः क्षीणे तुरीयं पदमश्नुते ” ॥ ४२ ॥  
तथा भगवत्पादीयमुदाहरणम् ।  
” सुषुप्ताख्यं तमोऽज्ञानं बीजं स्वप्नप्रबोधयोः ।  
आत्मबोधप्रदग्धं स्याद्बीजं दग्धं यथाभवम् ” ॥  
४३ ॥  
एवं गौडैर्द्राविडैर्नः पूज्यैरयमर्थः प्रभाषितः ।  
अज्ञानमात्रोपाधिस्सन्नहमादिदृग्गीश्वरः ॥ ४४ ॥  
तत्रान्यथाग्रहणवदन्यथाग्रहणबीजमग्रहणमनात्मधर्म  
एवेत्याह ।  
इदं ज्ञानमहं ज्ञाता ज्ञेयमेतदिति त्रयम् ।  
योऽविकारो विज्ञानाति परागेवास्य तत्तमः ॥ ४५ ॥  
यत एतदेवमतस्तस्यैव  
बीजात्मनस्तमसश्चित्तधर्मविशिष्टस्य  
स्वकार्यद्वितीयाभिसंबन्धो न त्वविकारिण आत्मन इत्याह  
दृष्टान्तेन ।  
रूपप्रकाशयोर्यद्वत्संगतिर्विक्रियावतः ।  
सुखदुःखादिसंबन्धश्चित्तस्यैवं विकारिणः ॥ ४६ ॥  
तदेतदन्वयव्यतिरेकाभ्यां दर्शयिष्यन्नाह ।  
संप्रसादेऽविकारित्वादस्तं याते विकारिणि ।  
पश्यतो नात्मनः किंचिद्द्वितीयं स्पृशतेऽण्वपि ॥ ४७ ॥  
सोऽयं कूटस्थज्ञानमूर्तिरात्मा ।

यथा प्राज्ञे तथैवायं स्वप्नजागरितान्तयोः ।  
 पश्यन्नप्यविकारित्वादिद्वितीयं न पश्यति ॥ ४८ ॥  
 एवं ज्ञानवतो नास्ति ममाहंमतिसंश्रयः ।  
 भास्वत्प्रदीपहस्तस्य ह्यन्धकार इवाग्रतः ॥ ४९ ॥  
 तत्र दृष्टान्तः ।  
 आ प्रबोधाद्यथासिद्धिद्वैतादन्यस्य वस्तुनः ।  
 बोधादेवमसिद्धत्वं बुद्ध्यादेः प्रत्यगात्मनः ॥ ५० ॥  
 स एष विद्वान्दानोपादानशून्यमात्मानमात्मनि पश्यन् ।  
 सर्वमेवानुजानाति सर्वमेव निषेधति ।  
 भेदात्मलाभोऽनुज्ञा स्यान्निषेधोऽतत्त्वभावतः ॥ ५१ ॥  
 सर्वस्योक्तत्वादुपसंहारः ।  
 परमाथार्थनिष्ठं यत्सर्ववेदान्तनिश्चितम् ।  
 तमोपनुद्धियां ज्ञानं तदेतत्कथितं मया ॥ ५२ ॥  
 एतावदिहोक्तम् ।  
 नेहात्मविन्मदन्योऽस्ति न मत्तोऽज्ञोऽस्ति कश्चन ।  
 इत्यज्ञानन्विजानाति यस्स ब्रह्मविदुत्तमः ॥ ५३ ॥  
 एवमात्मानं ज्ञात्वा किं प्रवर्तितव्यमुत निवर्तितव्यमाहोस्वि-  
 न्मुक्तप्रग्रहतेति । उच्यते ।  
 ज्ञेयाभिन्नमिदं यस्माज्ज्ञेयवस्त्वनुसार्यतः ।  
 न प्रवृत्तिं निवृत्तिं वा कटाक्षेणापि वीक्षते ॥ ५४ ॥  
 कुत एतज्ज्ञेयाभिन्नमिति । यतः ।  
 प्रागात्मबोधाद्बोधोऽयं बाह्यवस्तूपसर्जनः ।  
 प्रध्वस्ताखिलसंसार आत्मैकालम्बनः श्रुतेः ॥ ५५ ॥  
 एवमवगतपरमार्थतत्त्वस्य न शेषशेषिभाव-  
 स्तत्कारणस्योत्सारितत्वादित्याह ।  
 वास्तवेनैव वृत्तेन निरुणद्धि यतो भवम् ।  
 निवृत्तिमपि मृद्नाति सम्यग्बोधः प्रवृत्तिवत् ॥ ५६ ॥  
 सकृदात्मप्रसूत्यैव निरुणद्धयखिलं भवम् ।  
 ध्वान्तमात्रनिरासेन न ततोऽन्यान्यधामतिः ॥ ५७ ॥  
 देशकालाद्यसंबद्धाद्देशादेर्मोहकार्यतः ।  
 नानुत्पन्नमदग्धं वा ज्ञानमज्ञानमस्त्यतः ॥ ५८ ॥  
 सम्यग्ज्ञानशिखिप्लुष्टमोहतत्कार्यरूपिणः ।  
 सकृन्निवृत्तेर्बाध्यस्य किं कार्यमवशिष्यते ॥ ५९ ॥  
 वास्तवेनैव वृत्तेनाविद्यायाः प्रध्वस्तत्वान्न  
 किंचिदवशिष्यत इत्युक्तः परिहारः । अथापरस्सांप्रदायिकः  
 परिहारः ।  
 निवृत्तसर्पस्सर्पोत्थं यथा कम्पं न मुञ्चति ।  
 विध्वस्ताखिलमोहोऽपि मोहकार्यं तथात्मवित् ॥ ६० ॥  
 यतः प्रवृत्तिबीजमुच्छिन्नं तस्मात् ।  
 तरोरुत्सातमूलस्य शोषेणैव यथा क्षयः ।  
 तथा बुद्ध्यात्मतत्त्वस्य निवृत्त्यैव तनुक्षयः ॥ ६१ ॥  
 अथालेपकपक्षनिरासार्थमाह ।  
 बुद्धद्वैतसत्त्वस्य यथेष्टाचरणं यदि ।

शुनां तत्त्वदृशां चैव को भेदोऽशुचिभक्षणे ॥ ६२ ॥  
 कस्मान्न भवति । यस्मात् ।  
 अधर्माज्जायतेऽज्ञानं यथेष्टाचरणं ततः ।  
 धर्मकार्ये कथं तत्स्याद्यत्र धर्मोऽपि नेष्यते ॥ ६३ ॥  
 प्रत्याचक्षाण आहातो यथेष्टाचरणं हरिः ।  
 " यस्य सर्वे समारम्भाः " " प्रकाशं चे " ति  
 सर्वदृक् ॥ ६४ ॥  
 तिष्ठतु तावत्सर्वप्रवृत्तिबीजघस्मरं ज्ञानं  
 मुमुक्षवस्थायामपि न संभवति यथेष्टाचरणम् ।  
 तदाह ।  
 " यो हि यत्र विरक्तः स्यान्नासौ तस्मै प्रवर्तते ।  
 लोकत्रयविरक्तत्वान्मुमुक्षुः किमितीहते " ॥ ६५ ॥  
 तत्र दृष्टान्तः ।  
 " क्षुधया पीड्यमानोऽपि न विषं ह्यत्तुमिच्छति ।  
 मिष्टान्प्रध्वस्ततुङ्गं जानन्नामृदस्तज्जिघत्सति " ॥ ६६ ॥  
 यतोऽवगतपरमार्थतत्त्वस्य यथेष्टाचरणं न मनागपि  
 घटते मुमुक्षुत्वेऽपि च तस्मात् ।  
 रागो लिङ्गमबोधस्य चित्तव्यायामभूमिषु ।  
 कुतः शाड्वलता तस्य यस्याग्निः कोटरे तरोः ॥ ६७ ॥  
 सकलपुरुषार्थसमाप्तिकारिणोऽस्यात्मावबोधस्य कुतः  
 प्रसूतिरिति । उच्यते ।  
 अमानित्वादिनिष्ठो यो यश्चोद्देशादिसाधनः ।  
 ज्ञानमुत्पद्यते तस्य न बहिर्मुखचेतसः ॥ ६८ ॥  
 उत्पन्न आत्मविज्ञाने किमविद्याकार्यत्वात्प्रवृत्तिवन्निवृत्त्या-  
 त्मकामानित्वदयो निवर्तन्त उत नेति । नेति ब्रूमः । किं  
 कारणम् । निवृत्तिशास्त्राविरुद्धस्वाभाव्यात्परमात्मनो  
 न तु नियोगवशात् । कथं तर्हि । शृणु ।  
 उत्पन्नात्मप्रबोधस्य त्वेद्वृत्त्वादयो गुणाः ।  
 अयत्नतो भवन्त्यस्य न तु साधनरूपिणः ॥ ६९ ॥  
 यत एतदेवमतः ।  
 इमां ग्रन्थमुपादित्सुरमानित्वादिसाधनः ।  
 यत्नतः स्यान्न दुर्वृत्तः प्रत्यग्धर्मानुगो ह्ययम् ॥ ७० ॥  
 न दातव्यश्चायं ग्रन्थः ।  
 नाविरक्ताय संसारान्नानिरस्तैषणाय च ।  
 न चायमवते देयं वेदान्तार्थप्रवेशनम् ॥ ७१ ॥  
 ज्ञात्वा यथोदितं सम्यग्ज्ञातव्यं नावशिष्यते ।  
 न चानिरस्तकर्मदं जानीयादञ्जसा ततः ॥ ७२ ॥  
 निरस्तसर्वकर्माणः प्रत्यक्प्रवणबुद्धयः ।  
 निष्कामा यतयः शान्ता जानन्तीदं यथोदितम् ॥ ७३ ॥  
 श्रीमच्छङ्करपादपद्मयुगलं संसेव्य लब्ध्वाचिवान्  
 ज्ञानं पारमहंस्यमेतदमलं स्वान्तान्धकारापनुत् ।  
 मा भूदत्र विरोधिनी मतिरतः सद्भिः परीक्ष्यं बुधैः  
 सर्वत्रैव विशुद्धये मतमिदं सन्तः परं कारणम् ॥

७४ ॥

सुभाषितं चार्वपि नामहात्मनां

दिवाकरो नक्तदृशामिवामलः ।

प्रभाति भात्येव विशुद्धचेतसां

निधिर्यथापास्ततृषां महाधनः ॥ ७५ ॥

विष्णोः पादानुगां यां निखिलभवनुदं शंकरोऽवाप

योगात्

सर्वज्ञं ब्रह्मसंस्थं मुनिगणसहितं सम्यगभ्यर्च्य

भक्तया ।

विद्यां गङ्गामिवाहं प्रवरगुणनिधेः प्राप्य वेदान्तदीप्तां

कारुण्यात्तामवोचं जनिमृतिनिवहध्वस्तये दुःखितेभ्यः ॥ ७६ ॥

वेदान्तोदरवर्तिं भास्वदमलं ध्वान्तच्छिदस्मद्वियो

दिव्यं ज्ञानमतीन्द्रियेऽपि विषये व्याहन्यते न क्वचित् ।

यो नो न्यायशलाकयैव निखिलं संसारबीजं तमः

प्रोत्सार्थाविरकार्षीद्गुरुः पूज्याय तस्मै नमः ॥ ७७ ॥

संबन्धोक्तिरियं साध्वी प्रतिश्लोकमुदाहृता ।

नैष्कर्म्यसिद्धेर्ज्ञात्वेमां व्याख्यातासौ भवेद्भ्रुवम्

॥ ७८ ॥

इति चतुर्थोऽध्यायः ॥ ४ ॥

Encoded and proofread by Sunder Hattan-  
gadi sunderh@hotmail.com

Please send corrections to [sanskrit@cheerful.com](mailto:sanskrit@cheerful.com)

Last updated March 26, 2002